



Ġabra tal-ġurisprudenza

SENTENZA TAL-QORTI ĠENERALI (It-Tmien Awla)

12 ta' Lulju 2018*

“Kompetizzjoni – Akkordji – Suq Ewropew tal-kejbils tal-elettriku – Deċizzjoni li tikkonstata ksur tal-Artikolu 101 TFUE – Ksur uniku u kontinwat – Prova tal-ksur – Tul tal-partecipazzjoni – Iddistakkar pubbliku – Kalkolu tal-ammont tal-multa – Gravità tal-ksur – Ġurisdizzjoni sħiħa”

Fil-Kawża T-441/14,

Brugg Kabel AG, stabbilita fi Brugg (l-Isvizzera),

Kabelwerke Brugg AG Holding, stabbilita fi Brugg,

irrapreżentati minn A. Rinne, A. Boos, u M. Lichtenegger, avukati,

rikorrenti,

vs

Il-Kummissjoni Ewropea, irrapreżentata minn H. Leupold, H. van Vliet u C. Vollrath, bħala aġenti, assistiti minn A. Israel, avukat,

konvenuta,

li għandha bħala suġġett talba bbażata fuq l-Artikolu 263 TFUE u intiza, prinċipalment, għall-annullament tad-Deċizzjoni tal-Kummissjoni C (2014) 2139 finali tat-2 ta' April 2014 li tirrigwarda proċediment skont l-Artikolu [101 TFUE] u l-Artikolu 53 tal-Ftehim [ŻEE] (Każ AT.39610 - Kejbils tal-Elettriku), sa fejn din tikkonċerna lir-rikorrenti, u, sussidjarjament, għat-tnaqqis tal-ammont tal-multa imposta fuqhom,

IL-QORTI ĠENERALI (It-Tmien Awla),

komposta minn A. M. Collins, President, M. Kancheva (Relatur) u R. Barents, Imħallfin,

Reġistratur: L. Grzegorzcyk, Amministratur,

wara li rat il-fażi bil-miktub tal-proċedura u wara s-seduta tal-1 ta' Ġunju 2017,

tagħti l-preżenti

* Lingwa tal-kawża: il-Ġermaniż.

Sentenza

I. Il-fatti li wasslu għall-kawża

A. Ir-rikorrenti u settur ikkonċernat

- 1 Ir-rikorrenti, Kabelwerke Brugg AG Holding, u s-sussidjarja proprjeta tagħha Brugg Kabel AG, huma kumpanniji Svizzeri attivi fis-settur tal-produzzjoni u tal-provvista ta' kejbils tal-elettriku taht l-art.
- 2 Il-kejbils tal-elettriku taht l-ilma u taht l-art jintużaw, rispettivament, għat-trasport u d-distribuzzjoni tal-elettriku taht l-ilma u taht l-art. Dawn huma kklassifikati fi tliet kategoriji: vultaġġ baxx, vultaġġ medju kif ukoll vultaġġ għoli u għoli hafna. Il-kejbils tal-elettriku b'vultaġġ għoli u għoli hafna huma, fil-maġġoranza tal-każijiet, mibjugħa fil-kuntest ta' proġetti. Dawn il-proġetti jikkonsistu f'kombinazzjoni ta' kejbil tal-elettriku u ta' tagħmir, ta' faċilitajiet u ta' servizzi addizzjonali meħtieġa. Il-kejbils elettriċi b'vultaġġ għoli u għoli hafna huma mibjugħa globalment lil operaturi kbar ta' networks nazżjonali u lil impriżi tal-elettriku oħra, prinċipalment fil-kuntest ta' kuntratti pubbliċi.

B. Il-proċedura amministrattiva

- 3 Permezz ta' ittra tas-17 ta' Ottubru 2008, il-kumpannija Svediza ABB AB ipprovdiet lill-Kummissjoni tal-Komunitajiet Ewropej serje ta' dikjarazzjonijiet u ta' dokumenti relatati ma' Prattiki kummerċjali restrittivi fis-settur tal-produzzjoni u tal-provvista ta' kejbils tal-elettriku taht l-art u taht l-ilma. Dawn id-dikjarazzjonijiet u dawn id-dokumenti ġew prodotti fil-kuntest ta' talba għall-immunità fis-sens tal-Avviz tal-Kummissjoni dwar l-Immunità minn multi u tnaqqis ta' multi f'każijiet ta' kartell (ĠU 2006, C 298, p. 17, iktar 'il quddiem l-"Avviż dwar il-Klemenza").
- 4 Mit-28 ta' Jannar sat-3 ta' Frar 2009, wara d-dikjarazzjonijiet ta' ABB, il-Kummissjoni wettqet spezzjonijiet fil-bini ta' Prysmian SpA u ta' Prysmian Cavi e Sistemi Energia Srl, kif ukoll ta' kumpanniji oħra Ewropej ikkonċernati, jiġifieri Nexans SA u Nexans France SAS.
- 5 Fit-2 ta' Frar 2009, il-kumpanniji Ġappunizi Sumitomo Electric Industries Ltd, Hitachi Cable Ltd u J-Power Systems Corp. ipprezentaw talba kongunta għall-immunità tal-multa konformement mal-punt 14 tal-Avviz dwar il-Klemenza jew, sussidjarjament, għal tnaqqis tal-ammont tagħha, konformement mal-paragrafu 27 ta' dan l-Avviz. Sussegwentement, huma ttrażmettw lill-Kummissjoni dikjarazzjonijiet orali oħra u dokumenti oħra.
- 6 Matul l-ispezzjoni, il-Kummissjoni baġtet diversi talbiet għal informazzjoni, konformement mal-Artikolu 18 tar-Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli [101] u [102 TFUE] (ĠU Edizzjoni Speċjali bil-Malti: Kapitolu 8, Vol. 2, p. 205), u mal-paragrafu 12 tal-Avviz dwar il-Klemenza, lil impriżi tas-settur tal-produzzjoni u tal-provvista ta' kejbils tal-elettriku taht l-art u taht l-ilma.
- 7 Fit-30 ta' Ġunju 2011, il-Kummissjoni fethet proċedura u adottat dikjarazzjoni ta' oġġezzjonijiet kontra l-entitajiet legali li ġejjin: Nexans France, Nexans, Pirelli & C. SpA, Prysmian Cavi e Sistemi Energia, Prysmian, The Goldman Sachs Group, Inc., Sumitomo Electric Industries, Hitachi Cable, J-Power Systems, Furukawa Electric Co. Ltd, Fujikura Ltd, Viscas Corp., SWCC Showa Holdings Co. Ltd, Mitsubishi Cable Industries Ltd, Exsym Corp., ABB, ABB Ltd, nkt cables GmbH, NKT Holding A/S, Silec Cable SAS, Grupo General Cable Sistemas, SA, Safran SA, General Cable Corp., LS Cable & System Ltd, Taihan Electric Wire Co. Ltd u r-rikorrenti.
- 8 Mill-11 sat-18 ta' Ġunju 2012, id-destinatarji kollha tad-dikjarazzjoni tal-oġġezzjonijiet, bl-eċċezzjoni ta' Furukawa Electric, ipparteċipaw f'seduta amministrattiva quddiem il-Kummissjoni.

- 9 Permezz tas-sentenzi tal-14 ta' Novembru 2012, Nexans France u Nexans vs Il-Kummissjoni (T-135/09, EU:T:2012:596), u tal-14 ta' Novembru 2012, Prysmian u Prysmian Cavi e Sistemi Energia vs Il-Kummissjoni (T-140/09, mhux ippubblikata, EU:T:2012:597), il-Qorti Ġenerali annullat parzjalment id-deċiżjonijiet ta' spezzjoni indirizzati, minn naħa, lil Nexans u lil Nexans France u, min-naħa l-oħra, lil Prysmian u lil Prysmian Cavi e Sistemi Energia, sa fejn dawn kienu jikkonċernaw kejbils tal-elettriku għajr il-kejbils tal-elettriku ta' vultaġġ għoli taħt l-ilma u taħt l-art kif ukoll il-materjal assoċjat ma' dawn il-kejbils l-oħra, u ċaħdet il-kumpliment tar-rikors. Fl-24 ta' Jannar 2013, Nexans u Nexans France pprezentaw appell kontra l-ewwel waħda minn dawn is-sentenzi. Permezz tas-sentenza tal-25 ta' Ġunju 2014, Nexans u Nexans France vs Il-Kummissjoni (C-37/13 P, EU:C:2014:2030), il-Qorti tal-Ġustizzja ċaħdet dan l-appell.
- 10 Fit-2 ta' April 2014, il-Kummissjoni adottat id-Deciżjoni C (2014) 2139 finali li tirrigwarda proċediment skont l-Artikolu 101 [TFUE] u l-Artikolu 53 tal-Ftehim ŻEE (Każ AT.39610 - Kejbils tal-Elettriku) (iktar 'il quddiem id-“deċiżjoni kkontestata”).

C. Id-deċiżjoni kkontestata

1. Il-ksur inkwistjoni

- 11 L-Artikolu 1 tad-deċiżjoni kkontestata jipprovdi li diversi impriżi pparteċipaw, matul perijodi differenti, fi ksur uniku u kontinwat tal-Artikolu 101 TFUE fis-settur tal-“kejbils tal-elettriku taħt l-art u/jew taħt l-ilma b'vultaġġ għoli (ħafna)” [traduzzjoni mhux ufficjali]. Essenzjalment, il-Kummissjoni kkonstatat li, b'effett minn Frar 1999 u sa tmiem Jannar 2009, il-produtturi ewlenin Ewropej, Ġappuniżi u Sud Koreani ta' kejbils tal-elettriku taħt l-ilma u taħt l-art ħadu sehem f'laqgħat bilaterali u multilaterali u stabbilixxew kuntatti sabiex jirrestringu l-kompetizzjoni għal proġetti ta' kejbils tal-elettriku taħt l-art u taħt l-ilma b'vultaġġ għoli (ħafna) f'territorji speċifiċi, billi qassmu s-swieq u l-klijenti u b'hekk holqu distorsjoni tal-proċess kompetittiv normali (premessi 10 sa 13 u 66 tal-imsemmija deċiżjoni kkontestata).
- 12 Fid-deċiżjoni kkontestata, il-Kummissjoni qieset li l-akkordju kellu żewġ konfigurazzjonijiet ewlenin li jikkostitwixxu sett kompost. B'mod iktar preċiż, fl-opinjoni tagħha, l-akkordju kien kompost minn żewġ partijiet:
- il-“konfigurazzjoni A/R tal-akkordju”, li kienet tiġbor l-impriżi Ewropej, li normalment jissejhu “membri R”, l-impriżi Ġappuniżi, iddenominati bħala “membri A” u, fl-aħħar nett, l-impriżi Sud Koreani, iddenominati bħala “membri K”. L-imsemmija konfigurazzjoni kienet tippermetti li jintlaħaq l-għan tal-attribuzzjoni ta' territorji u ta' klijenti bejn produtturi Ewropej, Ġappuniżi u Sud Koreani. Din l-attribuzzjoni kienet issir skont ftehim dwar it-“territorju nazzjonali”, li abbażi tiegħu l-produtturi Ġappuniżi u Sud Koreani kienu naqsu milli jikkompetu għal proġetti li jsejħu fit-“territorju nazzjonali” tal-produtturi Ewropej, filwaqt li dawn tal-aħħar kienu impenjaw ruhhom li jibqgħu barra mis-swieq Ġappuniżi u Sud Koreani. Ma' dan kien hemm ukoll l-attribuzzjoni ta' proġetti fit-“territorji ta' esportazzjoni”, jiġifieri fil-kumpliment tad-dinja ħlief b'mod partikolari fl-Istati Uniti, li, għal ċertu perijodu, kienet tosserva “kwota 60/40”, li jfisser li 60 % tal-proġetti kienu rriżervati għall-produtturi Ewropej u l-kumpliment ta' 40 % għall-produtturi Ażjatiċi;
 - il-“konfigurazzjoni Ewropea tal-akkordju”, li kienet tinvolvi l-attribuzzjoni ta' territorji u ta' klijenti mill-produtturi Ewropej, għal proġetti li kellhom jitwettqu fit-“territorju nazzjonali” Ewropew jew proġetti attribwiti lil produtturi Ewropej (ara l-punt 3.3 tad-deċiżjoni kkontestata u, b'mod partikolari, il-premessi 73 u 74 tal-imsemmija deċiżjoni).

- 13 Il-Kummissjoni kkonstatat li l-partecipanti fl-akkordju kienu stabbilixxew obbligi ta' komunikazzjoni tad-data sabiex ikun hemm monitoraġġ tal-ftehimiet ta' tqassim (premessi 94 sa 106 u 111 sa 115 tad-deċizzjoni kkontestata).
- 14 B'kunsiderazzjoni għar-rwol tad-diversi partecipanti fl-akkordju fl-implimentazzjoni tiegħu, il-Kummissjoni kklassifikathom fi tliet gruppi. Qabelxejn, hija ddefinixxiet l-qalba tal-akkordju, komposta, minn naħa, mill-imprizi Ewropej Nexans France, l-imprizi sussidjarji ta' Pirelli & C., li qabel kienet Pirelli SpA, li pparteċipaw sussegwentement fl-akkordju (iktar 'il quddiem "Pirelli") u, min-naħa l-oħra, l-imprizi Ġappuniżi Furukawa Electric, Fujikura u l-impriza komuni tagħhom Viscas, kif ukoll Sumitomo Electric Industries, Hitachi Cable u l-impriza komuni tagħhom J-Power Systems (premessi 545 sa 561 tad-deċizzjoni kkontestata). Sussegwentement, hija identifikat grupp ta' imprizi li ma kinux jagħmlu parti mill-qalba iżda li ma setgħux, madankollu, jitqiesu bħala atturi marginali tal-akkordju u kklassifikathom f'dan il-grupp ABB, Exsym, Brugg Kabel u l-entità kkostitwita minn Sagem SA, Safran u Silec Cable (premessi 562 sa 575 tal-imsemmija deċizzjoni). Fl-aħhar nett, hija qieset li Mitsubishi Cable Industries, SWCC Showa Holdings. Ltd, LS Cable, Taihan Electric Wire u nkt cables kienu atturi marginali tal-akkordju (premessi 576 sa 594 ta' din id-deċizzjoni).

2. Ir-responsabbiltà tar-rikorrenti

- 15 Ir-responsabbiltà ta' Brugg Kabel ġiet ikkonstatata minhabba l-partecipazzjoni diretta tagħha fil-ksur mill-14 ta' Diċembru 2001 sas-16 ta' Novembru 2006. Kabelwerke Brugg inżammet responsabbli għall-ksur bħala kumpannija omm ta' Brugg Kabel matul l-istess perijodu (premessi 859 sa 861 tad-deċizzjoni kkontestata).

3. Multa

- 16 L-Artikolu 2(b) tad-deċizzjoni kkontestata jimponi multa ta' EUR 8 490 000 "flimkien u *in solidum*" lir-rikorrenti.
- 17 Għall-finijiet tal-kalkolu tal-ammont tal-multi, il-Kummissjoni applikat l-Artikolu 23(2)(a) tar-Regolament Nru 1/2003, u l-metodoloġija esposta fil-Linji Gwida għall-Kalkolu tal-Multi imposti b'applikazzjoni [tal-imsemmi artikolu] (ĠU 2006, C 210, p. 2, iktar 'il quddiem il-"Linji Gwida għall-Kalkolu tal-Multi tal-2006").
- 18 Fl-ewwel lok, fir-rigward tal-ammont bażiku tal-multi, wara li ddeterminat il-valur tal-bejgħ xieraq, konformement mal-paragrafu 18 tal-Linji Gwida għall-Kalkolu tal-Multi tal-2006 (premessi 963 sa 994 tad-deċizzjoni kkontestata), il-Kummissjoni ffissat il-proporzjon ta' dan il-valur tal-bejgħ li jirrifletti l-gravità tal-ksur, konformement mal-paragrafi 22 u 23 tal-imsemmija linji gwida. F'dan ir-rigward, hija qieset li l-ksur, min-natura tiegħu, kien jikkostitwixxi waħda mir-restrizzjonijiet tal-kompetizzjoni l-iktar gravi, li kien jiġġustifika rata ta' gravità ta' 15%. Bl-istess mod, hija applikat zieda ta' 2% tal-koeffiċjent tal-gravità għad-destinatarji kollha minhabba parti mis-suq akkumulat kif ukoll minhabba l-portata ġeografika kwazi globali tal-akkordju, li kienet tkopri b'mod partikolari t-territorju kollu taż-Żona Ekonomika Ewropea (ŻEE). Barra minn hekk, hija qieset, b'mod partikolari, li l-aġir tal-imprizi Ewropej kien iktar dannuż għall-kompetizzjoni minn dak tal-imprizi l-oħra, sa fejn, minbarra l-partecipazzjoni tagħhom fil-konfigurazzjoni A/R tal-akkordju, l-imprizi Ewropej kienu qasmi bejniethom il-proġetti ta' kejbils tal-elettriku fil-kuntest tal-"konfigurazzjoni Ewropea tal-akkordju". Għal din ir-raġuni, il-Kummissjoni stabbilixxiet il-proporzjon tal-valur tal-bejgħ li għandu jittiehed inkunsiderazzjoni skont il-gravità tal-ksur għal 19% għall-kumpanniji Ewropej u għal 17% għall-imprizi l-oħra (premessi 997 sa 1010 tal-imsemmija deċizzjoni).

- 19 Fir-rigward tal-koeffiċjent ta' multiplikazzjoni relatat mat-tul tal-ksur, il-Kummissjoni stabbilixxiet, fir-rigward tar-rikorrenti, koeffiċjent ta' 4.91 għall-perijodu bejn l-14 ta' Diċembru 2001 u s-16 ta' Novembru 2006. Barra minn hekk, mal-ammont bażiku tal-multa, hija inkludiet ammont addizzjonali, jiġifieri d-dritt tad-dhul, li jikkorrispondi għal 19 % tal-valur tal-bejgħ. Dan l-ammont hekk iddeterminat kien jammonta għal EUR 8 937 000 (premessi 1011 sa 1016 tad-deċiżjoni kkontestata).
- 20 Fit-tieni lok, fir-rigward tal-aġġustamenti tal-ammont bażiku tal-multi, il-Kummissjoni ma kkonstatatx ċirkustanzi aggravanti li jistgħu jaffettwaw l-ammont bażiku tal-multa stabbilit fil-konfront ta' kull wiehed mill-partecipanti fl-akkordju, bl-eċċezzjoni ta' ABB. Min-naħa l-oħra, fir-rigward taċ-ċirkustanzi attenwanti, hija ddeċidiet li, fl-ammont tal-multi, jiġi rifless l-irwol tal-imprizi differenti fl-implimentazzjoni tal-akkordju. Għaldaqstant, hija naqqset b'10 % l-ammont bażiku tal-multa li għandu jiġi impost għal atturi marginali tal-akkordju u b'5 % l-ammont bażiku tal-multa li għandha tiġi imposta fuq l-imprizi li l-involvement tagħhom fl-akkordju kien medju. Barra minn hekk, hija tat lil Mitsubishi Cable Industries u lil SWCC Showa Holdings, għall-perijodu qabel il-ħolqien ta' Exsym, u lil LS Cable & System u lil Taihan Electric Wire, tnaqqis addizzjonali ta' 1 % talli ma kellhomx għarfien dwar ċerti aspetti tal-ksur uniku u kontinwat u għan-nuqqas ta' responsabbiltà tagħhom relatata ma' dawn l-aspetti. Min-naħa l-oħra, ebda tnaqqis tal-ammont bażiku tal-multa ma nġhata lil imprizi li jappartjenu mal-qalba tal-akkordju, inklużi r-rikorrenti (premessi 1017 sa 1020 u 1033 tad-deċiżjoni kkontestata). Barra minn hekk, il-Kummissjoni, b'applikazzjoni tal-Linji Gwida għall-kalkolu tal-multi tal-2006, tat-tnaqqis addizzjonali ta' 3 % mill-ammont tal-multa imposta fuq Mitsubishi Cable Industries minhabba l-kooperazzjoni effettiva tagħha barra mill-kuntest tal-Komunikazzjoni dwar il-Klemenza (premissa 1041 tal-imsemmija deċiżjoni).
- 21 Barra minn hekk, il-Kummissjoni ddeċidiet li tagħti immunità mill-multa lil ABB u li tnaqqas l-ammont tal-multa imposta fuq J-Power Systems, fuq Sumitomo Electric Industries u fuq Hitachi Cable b'45% sabiex tieħu inkunsiderazzjoni l-kooperazzjoni ta' dawn l-imprizi fil-kuntest tal-Komunikazzjoni dwar il-Klemenza.

II. Il-proċedura u t-talbiet tal-partijiet

- 22 Permezz ta' rikors ipprezentat fir-registru tal-Qorti Ġenerali fis-16 ta' Ġunju 2014, ir-rikorrenti pprezentaw dan ir-rikors.
- 23 Fis-28 ta' Settembru 2016, fil-kuntest tal-miżuri ta' organizzazzjoni tal-proċedura previsti fl-Artikolu 89(3)(a) u (d) tar-Regoli tal-Proċedura tagħha, il-Qorti Ġenerali għamlet mistoqsijiet lill-Kummissjoni u stiednet lil din tal-aħħar tipproduċi ċerti dokumenti, b'mod partikolari, il-verżjonijiet mhux kunfidenzjali għar-risposti tad-destinatarji l-oħra tad-dikjarazzjoni tal-oġġezzjonijiet.
- 24 Peress li kien hemm bidla fil-kompożizzjoni tal-awli tal-Qorti Ġenerali, b'applikazzjoni tal-Artikolu 27(5) tar-Regoli tal-Proċedura tal-Qorti Ġenerali, l-Imħallef Relatur gie assenjat lit-Tmien Awla (kompożizzjoni ġdida), u konsegwentement, din il-kawża giet assenjata lil din l-awla.
- 25 B'ittra tal-31 ta' Ottubru 2016, il-Kummissjoni wieġbet għar-risposti tal-Qorti Ġenerali u pproduċiet id-dokumenti mitluba, bl-eċċezzjoni tal-verżjonijiet mhux kunfidenzjali tar-risposti għad-dikjarazzjonijiet tal-oġġezzjonijiet ta' Nexans France, Nexans, The Goldman Sachs Group, Sumitomo Electric Industries, Hitachi Cable, J-Power Systems, Furukawa Electric, Fujikura, Mitsubishi Cable Industries, Exsym, nkt cables, NKT Holding, Silec Cable, Grupo General Cable Sistemas, Safran, General Cable, LS Cable & System, ABB, Pirelli & C, Prysmian, Prysmian Cavi e Sistemi Energia, SWCC Showa Holdings, Taihan Electric Wire u Viscas. Hija ppreċiżat li, minkejja t-talba tagħha f'dan ir-rigward, dawn il-kumpanniji ma kinux għadhom ppreparaw verżjoni mhux kunfidenzjali tat-twegiba tagħhom għad-dikjarazzjoni tal-oġġezzjonijiet.

- 26 Fuq proposta tal-Imħallef Relatur, il-Qorti Ġenerali (It-Tmien Awla) iddeċidiet li tiftaħ il-fażi orali tal-proċedura. It-trattazzjoni tal-partijiet u t-tweġibiet tagħhom għall-mistoqsijiet tal-Qorti Ġenerali nstemgħu fis-seduta tal-1 ta' Ġunju 2017.
- 27 Ir-rikorrenzi jitolbu li l-Qorti Ġenerali jogħgobha:
- tannulla l-punt 2 tal-Artikolu 1, l-Artikolu 2(b) u l-Artikolu 3 tad-deċiżjoni kkontestata, sa fejn dawn jikkundannawhom “flimkien u *in solidum*” għall-ħlas ta' multa ta' EUR 8 490 000 minhabba r-responsabbiltà tagħhom fit-twettiq ta' ksur uniku u kontinwu tal-Artikolu 101 TFUE u tal-Artikolu 53 tal-Ftehim ŻEE mill-14 ta' Diċembru 2001 sas-16 ta' Novembru 2006;
 - tannulla parzjalment id-deċiżjoni kkontestata, sa fejn din tal-aħħar tikkonstata r-responsabbiltà tagħhom, minhabba l-allegata parteċipazzjoni tagħhom fid-diversi ftehimiet u prattiki miftiehma li jikkostitwixxu ksur uniku u kontinwu, u ksur individwali tal-Artikolu 101 TFUE u tal-Artikolu 53 tal-Ftehim ŻEE;
 - sussidjarjament, tnaqqas l-ammont tal-multa imposta fuqhom skont l-Artikolu 2(b) tad-deċiżjoni kkontestata;
 - tikkundanna lill-Kummissjoni għall-ispejjeż.
- 28 Il-Kummissjoni titlob li l-Qorti Ġenerali jogħgobha:
- tiċhad ir-rikors;
 - tikkundanna lir-rikorrenzi għall-ispejjeż.

III. Id-dritt

- 29 Fil-kuntest tar-rikors, ir-rikorrenzi jifformulaw kemm talbiet intizi għall-annullament parzjali tad-deċiżjoni kkontestata kif ukoll talbiet intizi għat-tnaqqis tal-ammont tal-multa li giet imposta fuqhom.

A. Fuq it-talbiet għal annullament

- 30 Insostenn tat-talbiet għal annullament, ir-rikorrenzi jinvokaw sitt motivi. L-ewwel motiv huwa bbażat fuq ksur tad-drittijiet tad-difiża u tad-dritt għal smiġħ xieraq. It-tieni motiv huwa bbażat fuq in-nuqqas ta' kompetenza tal-Kummissjoni li tissanzjona ksur imwettaq fi Stati terzi u li ma għandhiex impatt fuq iż-ŻEE. It-tielet motiv huwa bbażat fuq żball ta' evalwazzjoni u fuq ksur tal-obbligu ta' motivazzjoni u tad-dritt għall-preżunzjoni tal-innoċenza, stabbilit fl-Artikolu 6(2) tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950 (iktar 'il quddiem il-“KEDB”), kif ukoll fl-Artikolu 48(1) tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”) flimkien mal-Artikolu 6(2) u (3) TUE, minhabba l-imputazzjoni żbaljata lir-rikorrenzi tar-responsabbiltà għal allegata parteċipazzjoni fi ksur uniku u kontinwu. Ir-raba' motiv huwa bbażat fuq nuqqas tad-dmir ta' investigazzjoni, minhabba żbalji ta' fatt u ta' znaturament tal-provi dwar l-allegata parteċipazzjoni tar-rikorrenzi fl-akkordju, kif ukoll fuq ksur tal-obbligu ta' motivazzjoni. Il-ħames motiv huwa bbażat fuq ksur tad-“dritt sostantiv” minhabba applikazzjoni żbaljata tal-Artikolu 101 TFUE jew tal-Artikolu 53 tal-Ftehim ŻEE. Is-sitt motiv huwa bbażat fuq ksur tal-Artikolu 23(2) u (3) tar-Regolament Nru 1/2003, kif ukoll tal-prinċipji ta' ugwaljanza fit-trattament u ta' proporzjonalità, ta' żball ta' motivazzjoni u ta' użu ħażin ta' poter fir-rigward tal-kalkolu tal-ammont tal-multa imposta fuq ir-rikorrenzi.

1. Fuq l-ewwel motiv, ibbażat fuq ksur tad-drittijiet tad-difiża u tad-dritt għal smiġh xieraq

31 L-ewwel motiv huwa magħmul minn żewġ partijiet. L-ewwel parti hija bbażata fuq ksur tad-dritt għal smiġh xieraq, minhabba r-rifjut tal-Kummissjoni li tittrażmetti lir-rikorrenti t-talbiet għall-informazzjoni kif ukoll id-dikjarazzjoni tal-oġġezzjonijiet bil-Ġermaniż. It-tieni parti hija bbażata fuq ksur tad-drittijiet tad-difiża minhabba r-rifjut tal-Kummissjoni li tagħti lir-rikorrenti l-aċċess għar-risposti tal-imprizi l-oħra għad-dikjarazzjoni tal-oġġezzjonijiet li potenzjalment jinkludu informazzjoni li tiskaguna.

a) Dwar in-notifika bl-Ingliż tat-talbiet għall-informazzjoni u tad-dikjarazzjoni tal-oġġezzjonijiet

32 Ir-rikorrenti jsostnu li l-Kummissjoni kisret id-dritt tagħhom għal smiġh xieraq u d-drittijiet tad-difiża tagħhom billi nnotifikathom b'talbiet għal informazzjoni u bid-dikjarazzjoni tal-oġġezzjonijiet bl-Ingliż biss, minkejja li Brugg Kabel kienet talbet diversi drabi komunikazzjoni bil-Ġermaniż.

33 Ir-rikorrenti jsostnu li, skont id-dritt għal smiġh xieraq, il-prinċipju ta' rispettt tad-drittijiet tad-difiża u l-Artikolu 6(3)(a) tal-KEDB, meta l-Kummissjoni tindirizza kumpannija li s-sede tagħha jinsab fit-territorju ta' Stat li ma huwiex parti miż-ŻEE, hija obbligata tuża l-lingwa uffiċjali ta' dan l-Istat, meta din il-lingwa tkun waħda mil-lingwi uffiċjali tal-Unjoni Ewropea u meta, barra minn hekk, din il-lingwa tkun waħda mil-lingwi ta' ħidma tal-Kummissjoni. Konsegwentement, kif indikat ukoll mill-Kummissjoni fid-dokument intitolat "Antitrust Manual of Procedures", fil-każ ta' kumpannija, bħal Brugg Kabel, li s-sede tagħha jinsab fil-kanton ta' Aargau (l-Isvizzera), fejn il-lingwa uffiċjali hija l-Ġermaniż, il-Kummissjoni kienet obbligata tuża din il-lingwa jew tikseb dispensa min-naħa tal-imsemmija kumpannija, mhux iktar tard minn qabel id-dikjarazzjoni tal-oġġezzjonijiet.

34 Fil-każ inezami, wara li l-Kummissjoni inizjalment indirizzat lil Brugg Kabel bl-Ingliż, uffiċjal tad-Direttorat Ġenerali tal-Kompetizzjoni tal-Kummissjoni kien indika lir-rappreżentanti tal-imsemmija kumpannija, waqt konverżazzjoni telefonika fit-23 ta' Ottubru 2009, li l-Kummissjoni ma setgħetx tilqa' t-talba tagħhom li tintbagħat verżjoni Ġermaniża għat-talba tagħha għal informazzjoni tal-20 ta' Ottubru 2009, minhabba li din il-kumpannija ma kellhiex l-uffiċċju rreġistrat tagħha fi Stat Membru tal-Unjoni. Skont ir-rikorrenti, kien biss wara dan ir-rifjut, li r-rappreżentanti ta' kumpannija talbu traduzzjoni sempliċement parzjali tal-imsemmija talba għal informazzjoni, kif jirriżulta minn ittra indirizzata lill-Kummissjoni fis-27 ta' Ottubru 2009. Kuntrarjament għal dak li ssostni l-Kummissjoni, il-kumpannija inkwistjoni għalhekk ma stennietx is-seduta quddiem l-uffiċjal tas-seduta sabiex titlob li l-Kummissjoni tindirizzaha bil-Ġermaniż. Barra minn hekk, l-intenzjoni tal-kumpannija kkonċernata li tuża l-Ġermaniż bħala lingwa tal-kawża jirriżulta b'mod ċar mill-fatt li hija wiegħbet għat-talbiet kollha għal informazzjoni kif ukoll għad-dikjarazzjoni tal-oġġezzjonijiet f'dik il-lingwa.

35 Ir-rifjut tal-Kummissjoni li tinnotifika lil Brugg Kabel it-talbiet għal informazzjoni kif ukoll id-dikjarazzjoni tal-oġġezzjonijiet bil-Ġermaniż kien jehtieg perijodi ta' traduzzjoni mill-Ingliż għall-Ġermaniż, u dan kien jimplika tnaqqis tal-hin normalment iddedikat għad-difiża tagħha. Ir-rikorrenti jsostnu f'dan ir-rigward li, kuntrarjament għal dak li ssostni l-Kummissjoni, il-konozzenza tal-Ingliż fi h'dan l-imsemmija kumpannija ma kinitx tissodisfa r-rekwiziti tal-Artikolu 6(3)(a) tal-KEDB. Għall-kuntrarju, kemm il-ħidma ta' kuljum kif ukoll il-laqgħat tal-mexxejja u l-laqgħat tal-kontrolluri tal-amministrazzjoni nżammu regolarment bil-Ġermaniż. Bl-istess mod, skont ir-rikorrenti, il-Ġermaniż huwa l-lingwa li biha tfasslet il-korrispondenza interna ta' din il-kumpannija, kif ukoll id-dokumenti interni bħal rapporti annwali jew il-manwal tal-amministrazzjoni, li sussegwentement ġew tradotti għall-Ingliż minn fornitur ta' servizz estern. Fl-aħħar nett, huwa rrilevanti jekk il-kuntatti inkwistjoni bejn Brugg Kabel u l-produtturi l-oħra ta' kejbils tal-elettriku saru essenzjalment bl-Ingliż sa fejn dawn kienu l-espożizzjoni purament teknika ta' kollaboratur fil-lingwaġġ professjonali

tal-produtturi ta' kejbils tal-elettriku, filwaqt li d-dikjarazzjoni tal-oġġezzjonijiet kien fiha kontestazzjonijiet kumplessi li l-kumpannija inkwistjoni kellha tkun f'pożizzjoni li tifhem b'mod shih sabiex tkun tista' teżaminahom minn perspettiva teknika u legali.

- 36 Barra minn hekk, ir-rikorrenti jsostnu li l-Kummissjoni kisret ukoll id-drittijiet tad-difiża tagħhom quddiem il-Qorti Ġenerali, billi użat fir-risposta kwotazzjonijiet bl-Ingliż u bil-Franciz mingħajr ma pprovdiet traduzzjoni, kif jeżiġi l-Artikolu 35(3) tar-Regoli tal-Proċedura tal-Qorti Ġenerali tat-2 ta' Mejju 1991. Fil-fehma tagħhom, ma kienx possibbli li jsir tajjeb għal dan in-nuqqas ta' traduzzjoni fl-istadju tal-kontroreplika, peress li tali regolarizzazzjoni ma kinitx ammissibbli sa fejn kienet diġà qajmet l-ilment dwar il-ksur tal-lingwa tal-kawża fir-rikors. Minn dan isegwi li s-siltiet kollha fir-risposta li fihom tali citazzjonijiet għandhom jiġu miċhuda bħala inammissibbli.
- 37 Il-Kummissjoni tikkontesta l-argumenti tar-rikorrenti.
- 38 F'dan ir-rigward, għandu jifakkar li, minkejja li l-KEDB ma tikkostitwixxix, sakemm l-Unjoni ma taderixxix magħha, strument ġuridiku integrat formalment fl-ordinament ġuridiku tal-Unjoni, l-Artikolu 6(3) TUE jipprovdli li d-drittijiet fundamentali rrikonoxxuti mill-imsemmija konvenzjoni jagħmlu parti mid-dritt tal-Unjoni bħala prinċipji ġenerali u l-Artikolu 52(3) tal-Karta jeżiġi li d-drittijiet inkluzi fiha jingħataw l-istess tifsira u portata bħal daww stabbiliti fil-KEDB (ara, f'dan is-sens, is-sentenza tat-18 ta' Lulju 2013, Schindler Holding *et vs* Il-Kummissjoni, C-501/11 P, EU:C:2013:522, punt 32 u l-ġurisprudenza ċċitata).
- 39 Għandu jifakkar ukoll li, skont l-Artikolu 6(3)(a) tal-KEDB, kull akkużat għandu d-dritt li jkun informat minnufih, b'lingwa li jifhem u fid-dettall, dwar in-natura u r-raġuni tal-akkuża kontrih.
- 40 Għandu jifakkar ukoll li, konformement mal-ġurisprudenza, il-Kummissjoni ma tistax tiġi kklassifikata bħala "qorti" fis-sens tal-Artikolu 6 tal-KEDB (ara s-sentenza tal-10 ta' Marzu 1992, Shell vs Il-Kummissjoni, T-11/89, EU:T:1992:33, punt 39 u l-ġurisprudenza ċċitata). Barra minn hekk, l-osservanza tal-Artikolu 6 tal-KEDB ma teskludix li, fi proċedura ta' natura amministrattiva, tiġi inizjalment imposta "piena" minn awtorità amministrattiva li hija stess ma tissodisfax il-kundizzjonijiet previsti fl-Artikolu 6(1) tal-KEDB, bil-kundizzjoni li d-deċiżjoni tal-imsemmija awtorità tkun suġġetta għall-istħarriġ sussegwenti ta' korp ġudizzjarju b'ġurisdizzjoni shiħa (ara, f'dan is-sens, is-sentenza tat-18 ta' Lulju 2013, Schindler Holding *et vs* Il-Kummissjoni, C-501/11 P, EU:C:2013:522, punt 35). Isegwi li r-rikorrenti ma jistgħux jinvokaw ksur tal-Artikolu 6 tal-KEDB fil-konfront tal-Kummissjoni.
- 41 Madankollu, għandu jifakkar ukoll li, skont il-ġurisprudenza, ir-rispett tad-drittijiet tad-difiża, li l-Artikolu 41 tal-Karta jagħmel parti inerenti mid-dritt għal amministrazzjoni tajba, għandu jiġi osservat fiċ-ċirkustanzi kollha, b'mod partikolari f'kull proċedura li tista' twassal għal sanzjonijiet, anki jekk din hija proċedura amministrattiva. F'dan ir-rigward, huwa jeżiġi li l-imprizi u l-assocjazzjonijiet ta' imprizi kkonċernati jkunu f'pożizzjoni, sa mill-istadju tal-proċedura amministrattiva, li jipprezentaw b'mod effettiv l-opinjoni tagħhom dwar ir-realtà u r-rilevanza tal-fatti, tal-ilmenti u taċ-ċirkustanzi allegati mill-Kummissjoni (ara s-sentenza tas-27 ta' Settembru 2012, Shell Petroleum *et vs* Il-Kummissjoni, T-343/06, EU:T:2012:478, punt 82 u 88 u l-ġurisprudenza ċċitata).
- 42 Mill-ġurisprudenza jirriżulta wkoll li d-drittijiet tad-difiża tal-imprizi kkonċernati minn proċedura amministrattiva li tista' twassal għal sanzjonijiet għandhom ukoll jiġu osservati mill-Kummissjoni waqt il-proċeduri ta' investigazzjoni minn qabel, għaliex għandu jiġi evitat li dawn id-drittijiet jiġu kompromessi b'mod irrimedjabbli fil-kuntest ta' proċeduri bħal dawn, b'mod partikolari l-ispezzjonijiet, li jistgħu jkunu ta' natura determinanti għall-istabbiliment ta' provi tan-natura illegali tal-aġir ta' imprizi li tista' timplika r-responsabbiltà tagħhom (sentenza tal-14 ta' Novembru 2012, Nexans France u Nexans vs Il-Kummissjoni, T-135/09, EU:T:2012:596, punt 41).

- 43 Huwa fid-dawl tal-prinċipji mfakkra fil-punti 38 sa 42 iktar 'il fuq li għandu jiġi vverifikat jekk it-trażmissjoni lir-rikorrenti tat-talbiet għall-informazzjoni, kif ukoll in-notifika tad-dikjarazzjoni tal-oġġezzjonijiet bl-Ingliż, kisritx id-drittijiet tad-difiza tagħhom.
- 44 L-ewwel nett, fir-rigward tat-talbiet għal informazzjoni bl-Ingliż, għandu jiġi rrilevat li, kif tfakkar fil-punt 42 iktar 'il fuq, l-obbligu tal-Kummissjoni li tirrispetta d-drittijiet ta' difiza fl-investigazzjonijiet ta' qabel il-ftuħ innifsu tal-proċedura fil-qasam ta' akkordju huwa intiż sabiex jevita li jiġu rrimedjabbilment ippreġudikati d-drittijiet fl-investigazzjonijiet inkwistjoni. Din hija r-raġuni għaliex l-osservanza tad-drittijiet tad-difiza għandha tiġi osservata mill-Kummissjoni, b'mod partikolari waqt l-ispezzjonijiet, peress li dawn jista' jkollhom natura determinanti għall-istabbiliment tal-provi tan-natura illegali tal-aġir ta' impriži li tista' timplika r-responsabbiltà tagħhom.
- 45 Għandu jitqies li tali loġika tapplika wkoll għal talbiet għall-informazzjoni indirizzati mill-Kummissjoni lill-impriži kkonċernati matul l-investigazzjoni preliminari, peress li t-tweġibiet għal talbiet bħal dawn jistgħu jintużaw mill-Kummissjoni, bħal f'dan il-każ, bil-ħsieb li jiġu stabbiliti l-provi dwar in-natura illegali tal-aġir ta' dawn l-impriži.
- 46 Madankollu, għandu jiġi kkonstatat li, minkejja li t-talbiet għall-informazzjoni tas-7 ta' April 2009, tal-20 ta' Ottubru 2009, tal-31 ta' Marzu 2010 u tad-29 ta' Novembru 2010, indirizzati mill-Kummissjoni lil Brugg Kabel tfasslu bl-Ingliż, mill-proċess jirriżulta li r-rikorrenti kienu f'pożizzjoni li jifhmu suffiċjentement it-talbiet inkwistjoni sabiex iwieġbu għal kull waħda minnhom. Barra minn hekk, għandu jiġi enfasizzat li Brugg Kabel talbet it-traduzzjoni biss ta' ċerti siltiet mit-talba tal-Kummissjoni tal-20 ta' Ottubru 2009 u li, wara li l-Kummissjoni pprovdiet it-traduzzjonijiet inkwistjoni, Brugg Kabel wieġbet għal din it-talba għall-informazzjoni. Għandu jiġi enfasizzat ukoll li l-Kummissjoni b'ebda mod ma talbet li Brugg Kabel twieġeb għat-talbiet ta' informazzjoni bl-Ingliż. Għaldaqstant, għandu jiġi kkonstatat li Brugg Kabel kienet f'pożizzjoni li tesprimi b'mod effettiv l-opinjoni tagħha fir-rigward tal-informazzjoni mitluba mill-Kummissjoni.
- 47 Bl-istess mod, sa fejn l-argument tar-rikorrenti jista' jiġi interpretat fis-sens li r-rifjut tal-Kummissjoni li tindirizza t-talbiet għall-informazzjoni lil Brugg Kabel bil-Ġermaniż, kif ukoll dik invokata fl-ittra tagħhom tas-27 ta' Ottubru 2009, jikkostitwixxi ksur tal-Artikolu 41(4) tal-Karta, dan ma huwiex konvinċenti. Fil-fatt, din id-dispożizzjoni tistabbilixxi d-dritt ta' kull persuna li tindirizza lill-istituzzjonijiet bi kwalunkwe lingwa tat-Trattati u d-dritt li tircievi tweġiba b'dik il-lingwa. Madankollu, għandu jiġi kkonstatat li, f'dan il-każ, hija l-Kummissjoni li indirizzat lil Brugg Kabel billi talbet tweġiba mingħand din tal-aħħar u mhux bil-kontra.
- 48 It-tieni nett, fir-rigward tan-notifika tad-dikjarazzjoni tal-oġġezzjonijiet bl-Ingliż, għandu jiġi rrilevat li, filwaqt li l-osservanza tad-drittijiet tad-difiza hija imposta lill-Kummissjoni fil-kuntest ta' investigazzjoni preliminari, tapplika *a fortiori* wara l-ftuħ formali ta' proċedura amministrattiva li tista' twassal għall-adozzjoni ta' sanzjonijiet kontra l-impriži kkonċernati, kif tfakkar fil-punt 42 iktar 'il fuq.
- 49 Madankollu, fil-każ inezami, indipendentement mil-livell eżatt ta' komprensjoni tal-Ingliż li seta' jkollhom il-persunal u l-amministraturi tar-rikorrenti, għandu jiġi kkonstatat li, kif jirriżulta mill-ittra indirizzata minn Brugg Kabel lill-Kummissjoni fl-1 ta' Settembru 2011, dawn ma talbux terminu supplimentari sabiex iwieġbu għad-dikjarazzjoni tal-oġġezzjonijiet għal raġunijiet ta' traduzzjoni, iżda sabiex ikollhom żmien supplimentari sabiex jeżaminaw fid-dettall id-dokumenti kollha tal-fajl u l-allegazzjonijiet numerużi inklużi fid-dikjarazzjoni tal-oġġezzjonijiet u fid-dawl tar-riżorsi limitati li huma jistgħu jinvestu f'dan il-kompitu. Huwa diffiċli li wiehed jassumi li, jekk ir-rikorrenti kellhom diffikultà jifhmu l-verżjoni bl-Ingliż tad-dikjarazzjoni tal-oġġezzjonijiet jew kellhom bżonn iktar żmien sabiex jittraduċuha, huma ma kinux isemmu dawn iċ-ċirkustanzi sabiex jimmotivaw it-talba tagħhom għal estensjoni tat-terminu għar-risposta għad-dikjarazzjoni tal-oġġezzjonijiet. Għandu wkoll jiġi kkonstatat li huma kienu kapaci jirrispondu għad-dikjarazzjoni tal-oġġezzjonijiet, minkejja li r-risposta

tagħhom kienet imfassla bil-Ġermaniż, li għal darba oħra, jikkostitwixxi prova li r-rikorrenti kellhom biżżejjed għarfien tal-Ingriż sabiex jifhemu n-natura u l-kawża tal-akkuża kontrihom u jieħdu pożizzjoni f'dan ir-rigward.

- 50 Fid-dawl tal-kunsiderazzjonijiet preċedenti, l-argument tar-rikorrenti bbażat fuq il-ksur tad-drittijiet tad-difiża fil-proċedura amministrattiva, minhabba n-notifika lir-rikorrenti talba għal informazzjoni u tad-dikjarazzjoni tal-oġġezzjonijiet bl-Ingriż, għandu jiġi miċħud bħala infondat.
- 51 Barra minn hekk, fir-rigward tal-allegat ksur tad-drittijiet tad-difiża tar-rikorrenti fil-kuntest ta' din il-proċedura ġudizzjarja, għandu jiġi rrilevat mill-bidu li din tista' biss tiġi miċħuda bħala ineffettiva sa fejn tiġi ppreżentata insostenn ta' motiv ibbażat fuq il-ksur tad-drittijiet tad-difiża ta' Brugg Kabel fil-kuntest tal-proċedura amministrattiva.
- 52 Barra minn hekk, l-argument tar-rikorrenti intiż sabiex jiġu miċħuda bħala inammissibbli s-siltiet tar-risposta minhabba li, fid-dawl tal-fatt li dawn ma josservawx il-lingwa tal-kawża, dawn jippreġudikaw id-drittijiet tad-difiża tagħha, ma jistax jintlaqa'.
- 53 F'dan ir-rigward, huwa paċifiku li l-lingwa tal-kawża f'din il-kawża hija l-Ġermaniż. Barra minn hekk, mill-ewwel u mit-tieni pragrafu tal-Artikolu 35(3) tar-Regoli tal-Proċedura tal-Qorti Ġenerali tat-2 ta' Mejju 1991, applikabbli fid-data tal-preżentata tar-risposta, jirriżulta li l-lingwa tal-kawża għandha tintuża b'mod partikolari fin-noti u fis-sottomissjonijiet orali tal-partijiet, inklużi l-atti u d-dokumenti annessi, u li kull att u kull dokument ippreżentat jew anness u mfassal f'lingwa differenti mil-lingwa tal-kawża għandu jkollu miegħu traduzzjoni fil-lingwa tal-kawża.
- 54 Minn dan isegwi li l-Kummissjoni kienet obligata tipprovdi traduzzjoni fil-lingwa tal-kawża mis-siltiet iċċitati f'lingwa oħra fir-risposta. Il-Kummissjoni ma tistax teskludi dan l-obbligu sempliċement minhabba li kien hemm traduzzjoni ta' uħud minn dawn is-siltiet fid-deċiżjoni kkontestata annessa mar-rikors jew li siltiet oħra kienu estratti mill-annessi tar-rikors jew anki li kien hemm dikjarazzjonijiet ta' impjegat tar-rikorrenti.
- 55 Madankollu, għandu jiġi kkonstatat li l-Kummissjoni indirizzat din l-irregolarità formali billi pproduċiet traduzzjoni tas-siltiet rilevanti fl-annessi tar-replika.
- 56 Barra minn hekk, kuntrarjament għal dak li jsostnu r-rikorrenti, il-fatt li huma kienu diġà ppreżentaw, fir-rikors, ilment ibbażat fuq in-nuqqas ta' osservanza tal-lingwa tal-kawża ma kienx jipprekludi tali regolarizzazzjoni. Fil-fatt, għandu jiġi osservat li l-ilment inkwistjoni kien dwar il-lingwa użata mill-Kummissjoni fil-proċedura amministrattiva, li ma jistax jippreġudika l-lingwa tal-kawża fil-kuntest tal-proċedura ġudizzjarja.
- 57 Minn dan isegwi li s-siltiet tar-risposta mfassla b'lingwa oħra li ma hijiex il-lingwa tal-kawża ma jistgħux jitqiesu bħala inammissibbli.
- 58 Fid-dawl tal-kunsiderazzjonijiet preċedenti, l-ewwel parti tal-ewwel aggravju għandha tiġi miċħuda bħala infondata.

b) Fuq ir-rifjut tal-Kummissjoni li tagħti aċċess għar-risposti tad-destinatarji l-oħra tad-dikjarazzjoni tal-oġġezzjonijiet

- 59 Ir-rikorrenti jilmentaw li l-Kummissjoni kisret id-drittijiet tagħhom tad-difiża billi rrifjutat li tagħtihom aċċess, jew li tagħti aċċess lill-avukat tagħhom, għall-verżjoni mhux kunfidenzjali tar-risposti tad-destinatarji l-oħra tad-dikjarazzjoni tal-oġġezzjonijiet, bl-eċċezzjoni ta' aċċess ristrett hafna għar-risposti ta' ABB u ta' J-Power Systems, minkejja li dawn kienu jinkludu potenzjalment provi

skagunanti dwar, b'mod partikolari, l-għan tal-laqgħa tal-14 ta' Diċembru 2001 f'Divonne-les-Bains (Franza), żbaljament meqjusa mill-Kummissjoni bħala l-bidu tal-partecipazzjoni ta' Brugg Kabel fil-ksur, u l-interruzzjoni tal-partecipazzjoni ta' din tal-aħhar fil-ksur matul is-sena 2005.

- 60 Ir-rikorrenzi jsostnu li l-iżvelar tar-risposti tad-destinatarji l-oħra tad-dikjarazzjoni tal-oġġezzjonijiet kien iktar u iktar iġġustifikat peress li, minn naħa, kif iddeċidiet il-Qorti tal-Gustizzja fis-sentenza tas-7 ta' Jannar 2004, *Aalborg Portland et vs Il-Kummissjoni* (C-205/00 P, C-211/00 P, C-213/00 P, C-204/00 P, C-217/00 P u C-219/00 P, EU:C:2004:6), ma hijiex il-Kummissjoni waħidha li għandha tiddeċiedi liema huma l-elementi rilevanti għad-difiza tagħhom, li barra minn hekk hija ma kinitx f'pożizzjoni li tagħmel, u min-naħa l-oħra, huma akkużati li ppartecipaw fi ksur uniku u kontinwu, li jwassal sabiex dawn jitqiesu responsabbli għal prattiki ta' impriži oħra li ma ppartecipawx fihom u li, skont il-każ, huma lanqas biss kellihom għarfien tagħhom.
- 61 Skont ir-rikorrenzi, kuntrarjament għal dak li ssostni l-Kummissjoni, il-fatt li jingħatalhom aċċess għar-risposti tad-destinatarji l-oħra tad-dikjarazzjoni tal-oġġezzjonijiet li seta' kien fihom provi skagunanti ma kellux l-effett li, f'dan il-każ, itawwal b'mod indefinit l-adozzjoni tal-għeluq tal-proċedura amministrattiva, peress li l-Kummissjoni diġà kienet tat tali aċċess lil destinatarji oħra tad-dikjarazzjoni tal-oġġezzjonijiet.
- 62 Barra minn hekk, ir-rikorrenzi jsostnu li ma jistax jiġi rikjest minnhom li huma jagħtu, sabiex juru li d-dokumenti li jinkludu informazzjoni skagunanti kienu utli għad-difiza tagħhom, indikazzjonijiet preċiżi dwar il-kontenut tal-imsemmija dokumenti li fir-rigward tagħhom huma necessarjament ma kellhomx aċċess. Ir-rekwiżit ta' bidu ta' prova f'dan ir-rigward, hekk kif jirriżulta mis-sentenza tas-27 ta' Settembru 2012, *Shell Petroleum et vs Il-Kummissjoni* (T-343/06, EU:T:2012:478), iċċitata mill-Kummissjoni, għandu l-għan li jitnaqqas il-piż tal-prova tal-impriži li ġew irrifjutati aċċess mill-Kummissjoni għal dokument skagunanti u ma għandux jiġi interpretat b'mod li jrendi din prova impossibbli li tiġi prodotta. Ir-rikorrenzi jqisu li, f'dan il-każ, huwa suffiċjenti li huma jindikaw, kif għamlu, li r-risposti tad-destinatarji l-oħra tad-dikjarazzjoni tal-oġġezzjonijiet setgħu jikkonfermaw li l-ebda allegat partecipant fl-akkordju ma rrefera għal-laqgħa tal-14 ta' Diċembru 2001 f'Divonne-les-Bains bħala "laqgħa R" li matul tagħha Brugg Kabel ppartecipat fl-implimentazzjoni tal-akkordju.
- 63 Il-Kummissjoni tikkontesta l-argumenti tar-rikorrenzi.
- 64 F'dan ir-rigward, fl-ewwel lok, fir-rigward tal-argument tar-rikorrenzi li jgħid li l-Kummissjoni kienet obbligata tagħti aċċess għar-risposti tad-destinatarji l-oħra tad-dikjarazzjoni tal-oġġezzjonijiet minhabba li ma huwiex kompitu tagħha li tiddeċiedi waħedha dwar ir-rilevanza tad-dokumenti miġbura fil-kuntest tal-proċedura għad-difiza tagħha, għandu jiġi kkonstatat li dan ma jistax jintlaqa'.
- 65 Fil-fatt, għandu jifakkar li, skont l-ewwel paragrafu tal-Artikolu 27 tar-Regolament Nru 1/2003, qabel ma tiehu d-deċiżjonijiet previsti fl-Artikoli 7, 8 u 23 u 24(2) tal-imsemmi regolament, il-Kummissjoni għandha tagħti lill-assoċjazzjonijiet ta' impriži kkonċernati mill-proċedura mmexxija mill-Kummissjoni l-opportunità li jesprimu l-pożizzjoni tagħhom dwar l-ilmenti magħmula mill-Kummissjoni. Din l-istess dispożizzjoni tipprovdi li "[i]l-Kummissjoni għandha tibbaża d-deċiżjonijiet tagħha biss fuq l-ilmenti li dwarhom il-partijiet ikkonċernati setgħu jagħmlu l-osservazzjonijiet tagħhom" u li l-"ilmenti ha [il-lanjanti għandhom] jkunu assoċjati mil-viċin mal-proċeduri."
- 66 Għaldaqstant, l-aċċess għall-fajl, fil-kawża tal-kompetizzjoni, għandu b'mod partikolari bħala għan li jippermetti lid-destinatarji ta' dikjarazzjoni tal-oġġezzjonijiet ikollhom għarfien tal-provi li jinsabu fil-fajl tal-Kummissjoni, bil-għan li dawn ikunu jistgħu jesprimu ruħhom b'mod utli dwar il-konkluzjonijiet li l-Kummissjoni tkun waslet għalihom fid-dikjarazzjoni tal-oġġezzjonijiet tagħha, abbażi ta' dawn il-provi (sentenza tat-2 ta' Ottubru 2003, *Corus UK vs Il-Kummissjoni*, C-199/99 P, EU:C:2003:531, punt 125). L-aċċess għall-fajl huwa għalhekk wiehed mill-garanziji proċedurali intenzi li jiproteġu d-drittijiet tad-difiza u li jiżguraw, b'mod partikolari, l-eżerċizzju effettiv tad-dritt għal smiġħ.

- 67 Konformement mal-ġurisprudenza, id-dritt ta' aċċess għall-fajl jimplika li l-Kummissjoni għandha tagħti lill-impriża kkonċernata l-possibbiltà li twestaq eżami tad-dokumenti kollha li jinsabu fil-fajl tal-investigazzjoni li jistgħu jkunu rilevanti għad-difiża tagħha. Dawn jinkludu kemm il-provi li jinkriminaw kif ukoll dawk li jiskagunaw, bla ħsara għas-sigrieti kummerċjali ta' impriži oħra, għad-dokumenti interni tal-Kummissjoni u għal informazzjoni kunfidenzjali oħra (sentenza tas-7 ta' Jannar 2004, *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C 217/00 P u C-219/00 P, EU:C:2004:6, punt 68 u l-ġurisprudenza ċċitata).
- 68 Madankollu, huwa biss fil-bidu tal-fażi kontradittorja amministrattiva li l-impriża kkonċernata tiġi informata, permezz tad-dikjarazzjoni tal-oġġezzjonijiet, bil-provi essenzjali kollha li l-Kummissjoni tibbaża ruħha fuqhom f'dan l-istadju tal-proċedura, u li din l-impriża għandha dritt ta' aċċess għall-fajl sabiex jiġi ggarantit l-eżerċizzju effettiv tad-drittijiet tad-difiża tagħha. Konsegwentement, ir-risposta tal-partijiet l-oħra għad-dikjarazzjoni tal-oġġezzjonijiet ma hijiex inkluzi, bħala prinċipju, fid-dokumenti kollha tal-fajl ta' investigazzjoni li jistgħu jikkonsultaw il-partijiet (sentenzi tat-30 ta' Settembru 2009, *Hoechst vs Il-Kummissjoni*, T-161/05, EU:T:2009:366, punt 163; tat-12 ta' Lulju 2011, *Toshiba vs Il-Kummissjoni*, T-113/07, EU:T:2011:343, punt 42, u tat-12 ta' Lulju 2011, *Mitsubishi Electric vs Il-Kummissjoni*, T-133/07, EU:T:2011:345, punt 41).
- 69 Madankollu, jekk il-Kummissjoni għandha l-intenzjoni li tibbaża ruħha fuq silta minn twegiba għal dikjarazzjoni tal-oġġezzjonijiet, jew fuq dokument anness ma' tali twegiba, sabiex tistabbilixxi l-eżistenza ta' ksur fi proċedura skont l-Artikolu 101(1) TFUE jew tal-Artikolu 53(1) tal-Ftehim ŻEE, l-impriži l-oħra involuti f'din il-proċedura għandhom jitqiegħdu f'pożizzjoni li jressqu l-argumenti tagħhom dwar din il-prova. F'dawn iċ-ċirkustanzi, is-silta inkwistjoni ta' risposta għad-dikjarazzjoni tal-oġġezzjonijiet jew għad-dokument anness għal din ir-risposta fil-fatt tikkostitwixxi element inkriminanti kontra d-diversi impriži li pparteċipaw fil-ksur (sentenzi tat-12 ta' Lulju 2011, *Toshiba vs Il-Kummissjoni*, T-113/07, EU:T:2011:343, punt 43, u tat-12 ta' Lulju 2011, *Mitsubishi Electric vs Il-Kummissjoni*, T-133/07, EU:T:2011:345, punt 42).
- 70 B'analogija, jekk silta minn twegiba għal dikjarazzjoni tal-oġġezzjonijiet, jew minn dokument anness ma' tali twegiba, tista' tkun rilevanti għad-difiża ta' impriża billi tippermetti lil din tal-aħhar tinwoka elementi li jikkontradixxu l-konstatazzjonijiet magħmula f'dan l-istadju mill-Kummissjoni, din tkun prova skagunanti. F'dan il-każ, l-impriża kkonċernata għandha tkun awtorizzata twestaq eżami tas-silta jew tad-dokument inkwistjoni u tipprezenta l-fehma tagħha dwarhom (sentenzi tat-12 ta' Lulju 2011, *Toshiba vs Il-Kummissjoni*, T-113/07, EU:T:2011:343, punt 44, u tat-12 ta' Lulju 2011, *Mitsubishi Electric vs Il-Kummissjoni*, T-133/07, EU:T:2011:345, punt 43).
- 71 Barra minn hekk, għandu jittfakkar li l-punt 8 tan-Notifika tal-Kummissjoni dwar ir-regolamenti tal-aċċess għall-fajl tal-Kummissjoni f'każijiet skont l-Artikoli 101 u 102 TFUE, l-Artikoli 53, 54 u 57 tal-Ftehim taż-ŻEE u tar-Regolament tal-Kunsill (KE) Nru 139/2004 (ĠU 2005, C 325, p. 7) jipprovdi, li l-"fajl tal-Kummissjoni" f'investigazzjonijiet dwar il-kompetizzjoni huwa kompost mid-dokumenti kollha miksuba, prodotti jew miġbura mid-Direttorat Ġenerali tal-Kompetizzjoni tal-Kummissjoni waqt l-investigazzjoni. Il-paragrafu 27 tal-imsemmija notifika jispeċifika li:

"Jingħata aċċess għall-fajl fuq talba, u normalment, darba waħda biss, wara li tkun saret notifika dwar l-oġġezzjonijiet tal-Kummissjoni lill-partijiet, sabiex jiġi żgurat il-prinċipju tal-ugwaljanza tal-armi u tal-protezzjoni tad-drittijiet għad-difiża. Għalhekk, bħala regola ġenerali, ma jingħata l-ebda aċċess għal twegibiet ta' partijiet oħra għall-oġġezzjonijiet tal-Kummissjoni.

Iżda parti tingħata aċċess għad-dokumenti li jaslu wara n-notifika tal-oġġezzjonijiet fi stadji ulterjuri tal-proċeduri amministrattivi, fejn dawn it-tip ta' dokumenti jistgħu jinkludu evidenza ġdida – kemm ta' natura inkriminanti kif ukoll ta' natura eżoneranti -, rilevanti għal allegazzjonijiet li jikkonċernaw dik il-parti fid-dikjarazzjoni ta' oġġezzjonijiet tal-Kummissjoni. Dan huwa partikularment il-każ meta l-Kummissjoni jkollha l-intenzjoni li toqgħod fuq provi ġodda."

- 72 Minn dan isegwi li, kuntrarjament għal dak li jsostnu r-rikorrenti, hija l-Kummissjoni li għandha twettaq l-ewwel evalwazzjoni ta' natura potenzjalment skagunanti tal-informazzjoni inkluża f'dokumenti rċevuti wara d-dikjarazzjoni tal-oġġezzjonijiet, meta impriza kkonċernata titlob l-aċċess għal dawn id-dokumenti.
- 73 F'dan ir-rigward, ir-rikorrenti ma jistgħux jinvokaw il-ġurisprudenza li tgħid li ma hijiex il-Kummissjoni waħedha, li tinnofika l-oġġezzjonijiet u tiegħu d-deċiżjoni li timponi l-multa, sabiex tiddetermina d-dokumenti utli għad-difiża tal-impriza kkonċernata, peress li din il-kunsiderazzjoni, dwar id-dokumenti li jaqgħu taħt il-fajl ikkostitwit mill-Kummissjoni, ma tistax tapplika għal risposti mogħtija minn partijiet oħra kkonċernati bl-oġġezzjonijiet ikkomunikati minn din tal-aħħar (sentenza tas-27 ta' Settembru 2012, *Shell Petroleum et vs Il-Kummissjoni*, T-343/06, EU:T:2012:478, punt 89).
- 74 Barra minn hekk, għandu jiġi miċhud ukoll l-argument tar-rikorrenti li jgħid li l-fatt li huma akkużati li pparteċipaw fi ksur uniku u kontinwu jiġġustifika li jinghatalhom aċċess għar-risposti tad-destinatarji l-oħra tad-dikjarazzjoni tal-oġġezzjonijiet sabiex ikunu jistgħu jidentifikaw huma stess f'dawn ir-risposti provi skagunanti. Fil-fatt, huwa biżżejjed li jiġi rrilevat li fil-kawzi li taw lok għas-sentenzi tat-12 ta' Lulju 2011, *Toshiba vs Il-Kummissjoni* (T-113/07, EU:T:2011:343), tat-12 ta' Lulju 2011, *Mitsubishi Electric vs Il-Kummissjoni* (T-133/07, EU:T:2011:345), u tas-27 ta' Settembru 2012, *Shell Petroleum et vs Il-Kummissjoni* (T-343/06, EU:T:2012:478), kien ukoll allegat li r-rikorrenti pparteċipaw fi ksur uniku u kontinwu.
- 75 Fit-tieni lok, fir-rigward tal-argument tar-rikorrenti li jgħid li, essenzjalment, il-Kummissjoni kisret id-drittijiet tad-difiża tagħhom billi rrifjutat, abbażi ta' evalwazzjoni żbaljata tar-rilevanza għad-difiża tagħhom tal-informazzjoni li tinsab fir-risposti tad-destinatarji l-oħra tad-dikjarazzjoni tal-oġġezzjonijiet, li tagħthom aċċess għall-verżjoni mhux kunfidenzjali ta' dawn ir-risposti, għandu jiġi kkonstatat li dan ma jistax jintlaqa'.
- 76 Għandu jittfakkar li jekk dokument fil-pussess tal-Kummissjoni, li jista' jiġi kklassifikat bħala prova skagunanti, peress li jista' jiskaguna impriza li fir-rigward tagħha huwa allegat li pparteċipat f'akkordju, ma huwiex ikkomunikat lil din l-impriza, ikun hemm ksur tad-drittijiet tad-difiża jekk l-imsemmija impriza turi li d-dokument inkwistjoni seta' kien utli għad-difiża tagħha (ara, f'dan is-sens, is-sentenza tad-19 ta' Diċembru 2013, *Siemens et vs Il-Kummissjoni*, C-239/11 P, C-489/11 P u C-498/11 P, mhux ippubblikata, EU:C:2013:866, punt 367).
- 77 Tali prova tista' tiġi pprovdata billi jintwera li n-nuqqas ta' żvelar seta' jinfluwenza, għad-detriment tal-impriza kkonċernata, l-iżvolġiment tal-proċedura u l-kontenut tad-deċiżjoni tal-Kummissjoni, iżda li hija setgħet tippreġudika jew tirrendi iktar diffiċli d-difiża tal-interessi ta' din l-impriza matul il-proċedura amministrattiva (sentenza tad-19 ta' Diċembru 2013, *Siemens vs Il-Kummissjoni*, C-239/11 P, C-489/11 P u C-498/11 P, mhux ippubblikata, EU:C:2013:866, punt 368).
- 78 Il-possibbiltà li dokument li ma ġiex żvelat seta' influwenza l-iżvolġiment tal-proċedura u l-kontenut tad-deċiżjoni tal-Kummissjoni tista' tiġi stabbilita biss wara eżami provvizorju ta' ċerti provi li juri li d-dokumenti mhux żvelati seta' kellhom, fir-rigward ta' dawn il-provi, importanza li ma kellhiex tiġi injorata (sentenza tal-14 ta' Marzu 2013, *Fresh Del Monte Produce vs Il-Kummissjoni*, T-587/08, EU:T:2013:129, punt 688).
- 79 F'dan ir-rigward, ma jistax jintalab mir-rikorrenti li qajmu motiv ibbażat fuq ksur tad-drittijiet tad-difiża tagħhom li, fir-rikors tagħhom, huma jiżviluppaw argumenti elaborati jew numru ta' provi konsistenti sabiex juru li l-proċedura amministrattiva setgħet tagħti lok għal riżultat differenti li kieku huma kellhom aċċess għal ċerti dokumenti li, fil-fatt, qatt ma ġew ikkomunikati lilhom. Tali approċċ effettivament jirrikjedi *probatio diabolica* (sentenza tal-14 ta' Marzu 2013, *Fresh Del Monte Produce vs Il-Kummissjoni*, T-587/08, EU:T:2013:129, punt 689).

- 80 Madankollu, hija r-rikorrenti li għandha tipproduċi prova *prima facie* li d-dokumenti li ma ġewx ikkomunikati huma utli għad-difiża tagħha (sentenza tal-14 ta' Marzu 2013, Fresh Del Monte Produce vs Il-Kummissjoni, T-587/08, EU:T:2013:129, punt 690).
- 81 Għaldaqstant, għandu jiġi vverifikat, f'dan il-każ, jekk l-argumenti mressqa mir-rikorrenti jikkostitwixxux prova *prima facie* li r-risposti tad-destinatarji l-oħra tad-dikjarazzjoni tal-oġġezzjonijiet kinux utli għad-difiża tagħhom.
- 82 Ir-rikorrenti jsostnu li l-aċċess għar-risposti tad-destinatarji l-oħra tad-dikjarazzjoni tal-oġġezzjonijiet tippermettilhom jiproduċu prova ta' fatt negattiv, jiġifieri li la Pirelli u lanqas Nexans France, ma kienu indikaw li l-laqqgħa tal-14 ta' Diċembru 2001 f'Divonne-les-Bains, li tikkostitwixxi l-punt ta' tluq tal-partecipazzjoni tar-rikorrenti fl-akkordju skont il-Kummissjoni, kienet laqgħa R. Fil-fehma tagħhom, l-aċċess għal dawn ir-risposti tagħhom tahom ukoll il-possibbiltà li jikkonfermaw li l-membri l-oħra tal-akkordju kienu jafu li huma kienu interrompew il-partecipazzjoni tagħhom fl-akkordju fl-2005.
- 83 L-ewwel nett, fir-rigward tal-laqqgħa tal-14 ta' Diċembru 2001 f'Divonne-les-Bains, għandu jiġi rrilevat li, kuntrarjament għal dak li ssostni l-Kummissjoni, il-fatt li din il-laqqgħa kienet issemmiet fit-talba tagħha għal informazzjoni tal-31 ta' Marzu 2010 u li r-rikorrenti kellhom aċċess għar-risposti tad-destinatarji l-oħra ta' din it-talba għal informazzjoni ma ċaħħadx mill-interess it-talba tagħhom għal aċċess għar-risposti tad-destinatarji l-oħra tad-dikjarazzjoni tal-oġġezzjonijiet. Fil-fatt, il-kontenut tar-risposti ta' Nexans France u Pirelli għat-talba għal informazzjoni tal-Kummissjoni tal-31 ta' Marzu 2010, li fihom dawn il-partecipanti fl-akkordju ma ħadux pożizzjoni dwar il-partecipazzjoni tagħhom fil-laqqgħa tal-14 ta' Diċembru 2001 f'Divonne-les-Bains u dwar l-għan ta' din il-laqqgħa, ma jippreġudikax il-pożizzjoni tagħhom f'dan ir-rigward fir-risposta tagħhom għad-dikjarazzjoni tal-oġġezzjonijiet.
- 84 Madankollu, għandu jiġi rrilevat li l-fatt li l-partecipanti l-oħra fl-akkordju ma esprimewx il-fehma tagħhom fir-risposti tagħhom għad-dikjarazzjoni tal-oġġezzjonijiet dwar in-natura tal-laqqgħa tal-14 ta' Diċembru 2001 f'Divonne-les-Bains, jekk jitqies li dan huwa minnu, ma huwiex, fih innifsu, ta' natura li jikkorroborra d-difiża tar-rikorrenti.
- 85 Fil-fatt, huwa paċifiku li, fid-dikjarazzjoni tal-oġġezzjonijiet, il-Kummissjoni indikat li kienet ġiet organizzata laqgħa f'Divonne-les-Bains fl-14 ta' Diċembru 2001 u li l-partecipanti f'din il-laqqgħa kienu, f'kull każ, Nexans France, irrapprezentata minn J. Sagem, irrapprezentata mis-Sur V. u Brugg Kabel, irrapprezentata mis-Sur N.
- 86 Madankollu, il-fatt li, quddiem din l-akkuża, Nexans France kif ukoll Sagem, ma fittxewx, skont il-każ, li jikkontestaw in-natura tal-laqqgħa tal-14 ta' Diċembru 2001 f'Divonne-les-Bains fir-risposti tagħhom għad-dikjarazzjoni tal-oġġezzjonijiet pjuttost juri li huma kienu rrikonoxxew il-fatti li kienu akkużati bihom mill-Kummissjoni f'dan ir-rigward.
- 87 Barra minn hekk, sa fejn l-argument tar-rikorrenti huwa wkoll intiż għall-allegat nuqqas ta' teħid ta' pożizzjoni minn Pirelli dwar in-natura tal-laqqgħa tal-14 ta' Diċembru 2001 f'Divonne-les-Bains, peress li r-rikorrenti rrikonoxxew il-partecipazzjoni ta' Pirelli fl-imsemmija laqgħa fir-risposti rispettivi tagħhom għad-dikjarazzjoni tal-oġġezzjonijiet (ara l-punt 156 iktar 'il fuq), għandu jiġi kkonstatat li dan għandu jiġi miċhud. Fil-fatt, peress li l-Kummissjoni ma akkużatx lil Pirelli bil-partecipazzjoni fl-imsemmija laqgħa fid-dikjarazzjoni tal-oġġezzjonijiet, in-nuqqas ta' teħid ta' pożizzjoni ta' din tal-aħħar fir-rigward tan-natura ta' din il-laqqgħa, ma jistax, f'kull każ, jiġi interpretat bħala konferma li din il-laqqgħa kienet jew ma kinitx ta' natura antikompetittiva.
- 88 It-tieni nett, fir-rigward tal-argument tar-rikorrenti li r-risposti tad-destinatarji l-oħra għad-dikjarazzjoni tal-oġġezzjonijiet kellhom ċertament elementi li juru li huma kienu interrompew il-partecipazzjoni tagħhom fl-akkordju fl-2005, għandu jiġi rrilevat li dan ma huwiex preċiż. Fil-fatt,

ir-rikorrenti ma jindikawx liema huma l-fatti li r-risposti tad-destinatarji l-oħra tad-dikjarazzjoni tal-oġġezzjonijiet huma mistennija juru jew liema indikazzjonijiet speċifiċi tal-Kummissjoni li jinsabu fid-dikjarazzjoni tal-oġġezzjonijiet dwar il-partecipazzjoni tagħhom fl-akkordju fl-2005 jistgħu jiġu kkonfutati minn dawn ir-risposti. Bl-istess mod, ir-rikorrenti ma jispjegawx għalfejn huma jqisu li provi skaġunanti dwar il-partecipazzjoni tagħhom fl-akkordju fl-2005 jistgħu jinsabu fir-risposti tad-destinatarji kollha tad-dikjarazzjoni tal-oġġezzjonijiet.

- 89 Għaldaqstant, hemm lok li jitqies li l-argumenti tar-rikorrenti ma humiex ta' natura li jipprovdu prova *prima facie* tal-fatt li r-risposti tad-destinatarji l-oħra għad-dikjarazzjoni tal-oġġezzjonijiet li ġew innotifikati lilhom huma utli għad-difiza tagħhom.
- 90 Fid-dawl tal-ġurisprudenza mfakkra fil-punt 73 iktar 'il fuq, għandu jiġi miċhud ukoll bħala infondat l-argument tar-rikorrenti mqajjem waqt is-seduta li jgħid li n-nuqqas tal-Kummissjoni li tfassal verżjoni mhux kunfidenzjali tar-risposti tad-destinatarji kollha tad-dikjarazzjoni tal-oġġezzjonijiet, b'mod li jkun hemm lok għall-kommunikazzjoni, skont il-każ, tal-provi skaġunanti li dawn setgħu jinkludu fir-rigward ta' impriza lill-impriza inkwistjoni, juri li l-Kummissjoni ma kinitx, f'dan il-każ, osservat il-principju ta' opportunitajiet ugwali għall-partijiet.
- 91 Għalhekk, għandha tiġi miċhuda t-tieni parti tal-ewwel motiv u, konsegwentement, il-motiv fl-intier tiegħu, bħala infondati.

2. Fuq it-tieni motiv, ibbażat fuq in-nuqqas ta' kompetenza tal-Kummissjoni li tissanzjona ksur imwettaq fi Stati terzi u li ma għandux impatt fiż-ŻEE

- 92 Ir-rikorrenti jsostnu li l-Kummissjoni ma kellhiex kompetenza li tapplika l-Artikolu 101 TFUE għal prattiki li sehhu barra miż-ŻEE u għal proġetti li kellhom jitwettqu barra miż-ŻEE meta dawn ma kellhomx impatt fiż-ŻEE. Fin-nuqqas ta' provi li kull wiehed minn dawn il-prattiki marbuta ma' dawn il-proġetti kellu effetti immedjati, sostanzjali u prevedibbli fiż-ŻEE, fis-sens tal-ġurisprudenza, il-Kummissjoni ma setgħetx sempliċement tirrelatahom mal-ksur uniku u kontinwu sabiex tistabbilixxi l-ġurisdizzjoni extraterritorjali tagħha, għajr sabiex ikollha l-possibbiltà li tikkonferixxi lil din tal-aħħar natura illimitata.
- 93 Il-Kummissjoni tikkontesta l-argumenti tar-rikorrenti.
- 94 F'dan ir-rigward, fir-rigward tal-applikabbiltà territorjali tal-Artikolu 101 TFUE u tal-Artikolu 53 tal-Ftehim ŻEE, għandu jitfakkar li r-regola ta' kompetizzjoni tal-Unjoni stabbilita fl-Artikolu 101 TFUE tipprojbixxi l-ftehimiet u l-prattiki li għandhom bħala l-ghan jew l-effett tagħhom il-prevenzjoni, ir-restrizzjoni jew id-distorsjoni tal-kompetizzjoni "fis-suq intern".
- 95 Barra minn hekk, għandu jiġi rrilevat li l-kundizzjonijiet ta' applikazzjoni territorjali tal-Artikolu 101 TFUE jistgħu jiġu ssodisfatti f'żewġ każijiet.
- 96 Fl-ewwel lok, l-applikazzjoni tal-Artikolu 101 TFUE hija ġġustifikata, peress li l-prattiki li jkopri għandhom jiġu implimentati fit-territorju tas-suq intern, indipendentement mill-post li fih jiffirmaw. Fil-fatt, l-issuġġettar tal-applikabbiltà tal-projbizzjonijiet stabbiliti mid-dritt tal-kompetizzjoni għall-post li fih ifforma l-akkordju iwassal sabiex jingħata mezz faċli lill-imprizi sabiex jevitaw l-imsemmija projbizzjonijiet (sentenza tas-27 ta' Settembru 1988, Ahlström Osakeyhtiö *et vs* Il-Kummissjoni, 89/85, 104/85, 114/85, 116/85, 117/85 u 125/85 sa 129/85, EU:C:1988:447, punt 16).
- 97 Fit-tieni lok, kif diġà ġie deċiż mill-Qorti tal-Ġustizzja, l-applikazzjoni tal-Artikolu 101 TFUE hija ġġustifikata wkoll meta huwa prevedibbli li l-prattiki li huwa jkopri jipproduċu effett immedjat u sostanzjali fis-suq intern (sentenza tal-25 ta' Novembru 1971, Béguelin Import, 22/71, EU:C:1971:113,

- punt 11). F'dan ir-rigward, għandu jiġi rrilevat li dan l-approċċ għandu l-istess għan bhal dak imsejjes fuq l-implimentazzjoni ta' ftehim fit-territorju tal-Unjoni, jiġifieri li jinqabad l-aġir li ċertament ma ġiex adottat f'dan it-territorju, iżda li l-effetti antikompetittivi tiegħu jistgħu jinħassu fis-suq tal-Unjoni.
- 98 Għandu jiġi rrilevat ukoll li r-rekwiżiti għall-applikazzjoni tal-Artikolu 101 TFUE msemmija fil-punti 96 u 97 iktar 'il fuq huma mezzi alternattivi u mhux kumulattivi sabiex tiġi stabbilita l-kompetenza tal-Kummissjoni li tikkonstata u tissanzjona ksur ta' din id-dispożizzjoni.
- 99 Fid-deċiżjoni kkontestata, il-Kummissjoni qieset li l-kundizzjoni dwar l-implimentazzjoni tal-akkordju fiż-ŻEE kif ukoll dik dwar l-effetti kkwalifikati prodotti minnu fiż-ŻEE kienu ssodisfatti t-tnejn fil-każ inezami (premessi 467 sa 469 tad-deċiżjoni kkontestata).
- 100 Madankollu, ir-rikorrenti jsostnu li l-Kummissjoni kellha turi li kull wieħed mill-proġetti li kellhom jitwettqu barra miż-ŻEE kellu impatt suffiċjenti fl-Unjoni sabiex tiġi ġġustifikata, skont il-ġurisprudenza, l-applikabbiltà territorjali tal-Artikolu 101 TFUE fir-rigward ta' parti mill-ksur inkwistjoni.
- 101 Tali argument ma jistax jintlaqa'.
- 102 Fir-rigward tal-implimentazzjoni tal-prattiki tal-akkordju dwar proġetti li għandhom jitwettqu barra ż-ŻEE, għandu jiġi rrilevat li l-ftehim fit-"territorji ta' esportazzjoni", li permezz tiegħu l-produtturi Ewropej u l-produtturi Asjatiċi jikkondividu proġetti li għandhom jitwettqu fl-imsemmija territorji, ġie implimentat fit-territorju taż-ŻEE. Għalhekk, mill-premessa 79 tad-deċiżjoni kkontestata u mill-premessa 247, li tirreferi għaliha l-premessa 468 tad-deċiżjoni kkontestata, jirriżulta li l-Greċja ma kinitx tagħmel parti mit-"territorju nazzjonali Ewropew" fis-sens tal-ftehim dwar it-"territorju nazzjonali" u li l-proġetti bbażati fil-Greċja kienu jagħmlu parti mill-allokazzjoni ta' proġetti taht il-"kwota 60/40" skont il-ftehim dwar it-"territorji ta' esportazzjoni". Barra minn hekk, mill-premessi 81 u 82 tad-deċiżjoni kkontestata jirriżulta li l-membri A tal-akkordju kienu jqisu li l-proġetti li kienu jorbtu Stat Membru tal-Unjoni ma' Stat terz kellhom isiru bi kwota ta' 60% attribwita lill-membri R tal-akkordju, bhall-proġett li kien jorbot lil Spanja mal-Marokk li hemm riferiment għalih fil-premessa 232 tad-deċiżjoni kkontestata.
- 103 Min-naħa l-oħra, għandu jiġi rrilevat li l-aġir tal-imprizi Ewropej li kien jikkonsisti, skont il-ftehim dwar "it-territorju nazzjonali", fin-nuqqas ta' kompetizzjoni għal proġetti li kellhom jitwettqu fit-"territorju nazzjonali" ta' imprizi Asjatiċi neċessarjament ma kienx ġie implimentat fit-territorju taż-ŻEE.
- 104 Madankollu, kuntrarjament għal dak li jsostnu r-rikorrenti, ma jsegwix li l-Kummissjoni kellha tipproduċi prova li kull wieħed mill-proġetti li kellhom jitwettqu barra miż-ŻEE, skont il-ftehim dwar it-"territorju nazzjonali", kellu impatt suffiċjenti fl-Unjoni sabiex jiġġustifika l-applikabbiltà territorjali tal-Artikolu 101 TFUE.
- 105 Fil-fatt, kif jirriżulta mill-ġurisprudenza ċċitata fil-punt 97 iktar 'il fuq, il-Kummissjoni setgħet tibbaża l-applikabbiltà tal-Artikolu 101 TFUE għall-ksur uniku u kontinwu kif ikkonstatat fid-deċiżjoni kkontestata fuq l-effetti prevedibbli, immedjati u sostanzjali tiegħu fis-suq intern.
- 106 F'dan ir-rigward, għandu jiġi rrilevat li l-Artikolu 101 TFUE jista' japplika għal ftehimiet u Prattiki li jservu l-istess għan antikompetittiv, peress li huwa prevedibbli li, meqjusa flimkien, dawn il-prattiki u l-ftehimiet għandhom effetti immedjati u sostanzjali fis-suq intern. Fil-fatt, l-imprizi ma jistgħux ikunu awtorizzati jevitaw l-applikazzjoni tar-regoli tal-kompetizzjoni billi jikkombinaw aġir differenti li jsegwi għan identiku, li kull wieħed minnhom, meta jitqies b'mod iżolat, ma jistax jipproduċi effett sostanzjali fl-imsemmi suq, iżda li, meta meqjusa flimkien, jistgħu jipproduċu tali effett.

- 107 Għandu jiġi rrilevat li l-għan uniku tal-akkordju kien ir-restrizzjoni tal-kompetizzjoni għal proġetti ta' kejbils tal-elettriku taħt l-art u taħt l-ilma b'vultaġġ għoli (ħafna) li kellhom jitwettqu f'territorji speċifiċi bi qbil dwar l-attribuzzjoni tas-swieq u ta' klijenti u, għalhekk, b'distorsjoni tal-proċess kompetittiv normali fiż-ŻEE.
- 108 Minn dan isegwi li, kuntrarjament għal dak li jsostnu r-rikorrenti, huwa fid-dawl tal-effetti, meqjusa flimkien, tad-diversi Prattiki deskritti fil-premessa 493 tad-deċiżjoni kkontestata, inklużi dawk dwar il-proġetti li kellhom jitwettqu barra ż-ŻEE, li għandu jiġi evalwat jekk l-Artikolu 101 TFUE kienx japplika f'dan il-każ.
- 109 Hemm lok li jiġi kkonstatat li l-Kummissjoni ma wettqitx żball meta kkonstatat, fil-premessa 469 tad-deċiżjoni kkontestata, li l-effetti fuq il-kompetizzjoni fiż-ŻEE, inkluż is-suq intern, ta' Prattiki u ftehimiet li pparteċipaw fihom il-membri tal-akkordju kienu prevedibbli, sostanzjali u immedjati.
- 110 F'dan ir-rigward, huwa biżżejjed li jittiehdu inkunsiderazzjoni l-effetti probabbli ta' aġir fuq il-kompetizzjoni sabiex tiġi ssodisfatta l-kundizzjoni dwar ir-rekwiżit ta' prevedibbiltà.
- 111 Fir-rigward tan-natura immedjata tal-effetti tal-Prattiki inkwistjoni fit-territorju tal-Unjoni, għandu jiġi osservat li dawn kellhom neċessarjament influwenza diretta fuq il-provvista ta' kejbils tal-elettriku b'vultaġġ għoli u għoli ħafna li kellhom jitwettqu fl-imsemmi territorju, peress li dan kien l-għan tad-diversi laqgħat u kuntatti bejn il-partiċipanti fl-akkordju (premissa 66 tad-deċiżjoni kkontestata). Barra minn hekk, it-tqassim imwettaq bejn il-partijiet fl-akkordju, kemm direttament fi u barra minn dan it-territorju, kellu effetti prevedibbli fuq il-kompetizzjoni fi hdan l-imsemmi territorju, kif osservat għustament il-Kummissjoni.
- 112 Fir-rigward tan-natura sostanzjali tal-effetti fl-Unjoni, għandhom jiġu rrilevati l-għadd u d-daqs tal-produtturi li pparteċipaw fl-akkordju, li kienu jirrapprezentaw kważi t-totalità tas-suq, kif ukoll il-firxa wiesgħa ta' prodotti affettwati mill-ftehimiet differenti u l-gravità tal-Prattiki inkwistjoni. Għandu jiġi rrilevat ukoll it-tul tal-ksur uniku u kontinwu li ssokta matul għaxar snin. Dawn il-fatturi kollha, evalwati fl-intier tagħhom, jikkontribwixxu sabiex juru n-natura sostanzjali tal-effetti tal-Prattiki inkwistjoni fit-territorju tal-Unjoni (premessi 66, 492, 493 u 620 tad-deċiżjoni kkontestata).
- 113 Għaldaqstant, hemm lok li jiġi konkluż li l-ksur uniku u kontinwu kif iddefinit mill-Kummissjoni fid-deċiżjoni kkontestata kien jaqa' fil-kamp ta' applikazzjoni tal-Artikolu 101 TFUE u li l-Kummissjoni kienet kompetenti sabiex tissanzjonah. F'dawn iċ-ċirkustanzi, il-Kummissjoni ma kinitx obligata tipprova konkretament li l-kundizzjonijiet meħtieġa għall-applikazzjoni tal-Artikolu 101 TFUE kienu ssodisfatti għal kull wieħed mill-proġetti li kellhom jitwettqu barra miż-ŻEE.
- 114 Barra minn hekk, fir-rigward tal-ilment tar-rikorrenti li jgħid li l-Kummissjoni evitat in-nuqqas ta' effetti fiż-ŻEE tal-ftehim dwar it-"territorji tal-esportazzjoni" billi inkorporatu b'mod artifiċjali fil-ksur uniku u kontinwu b'tali mod li japplika fir-rigward tiegħu l-Artikolu 101 TFUE, hemm lok li jiġi rrilevat li, fir-realtà, dan l-ilment huwa intiż li jikkontesta l-eżistenza tal-ksur uniku u kontinwat kif deskritt mill-Kummissjoni fid-deċiżjoni kkontestata u mhux l-applikabbiltà tal-Artikolu 101 TFUE fl-imsemmi ksur.
- 115 Barra minn hekk, għandu jiġi osservat li r-rikorrenti ma jressqu ebda prova ta' natura li tikkorroborata dan l-ilment, b'mod li hemm lok li tiġi miċhuda bħala sempliċi allegazzjoni.
- 116 Fid-dawl tal-kunsiderazzjonijiet preċedenti, it-tieni motiv għandu jiġi miċhud bħala infondata.

3. Fuq it-tielet motiv u r-raba' motiv, li huma bbażati fuq żball ta' evalwazzjoni, fuq ksur tad-dritt tal-preżunzjoni tal-innoċenza, fuq żbalji ta' liġi, fuq żnaturament ta' provi u fuq ksur tal-obbligu ta' motivazzjoni, fir-rigward tal-allegata parteċipazzjoni tar-rikorrenti fi ksur uniku u kontinwu

117 Insostenn tat-tielet motiv u tar-raba' motiv, li għandhom jiġu eżaminati flimkien, ir-rikorrenti jressqu diversi argumenti. L-ewwel nett, huma jikkritikaw lill-Kummissjoni talli rrikorriet għall-kunċett ta' ksur uniku sabiex tikkaratterizza d-diversi elementi tal-akkordju. It-tieni nett, huma jsostnu li l-Kummissjoni kisret l-obbligu tagħha ta' motivazzjoni fir-rigward tan-natura interrotta tal-parteeċipazzjoni tagħhom fil-ksur u, barra minn hekk, hija naqset milli tipproduċi provi suffiċjenti dwar il-bidu tal-parteeċipazzjoni tagħhom fil-ksur u tat-tul mhux interrott tiegħu. It-tielet nett, huma jallegaw li l-Kummissjoni imputat fil-konfront tagħhom responsabbiltà għal ksur uniku u kontinwu, meta huma ma kellhomx l-intenzjoni li jikkontribwixxu għall-għanijiet kollha tal-akkordju u ma kellhomx għarfien ta' ċertu aġir illegali. Ir-raba' nett, huma jsostnu li l-Kummissjoni kellha turi li huma kellhom għarfien tal-ftehimiet dwar kull wieħed mill-proġetti jew li setgħu jippreveduhom minn tal-inqas għas-swieq nazżjonali jew għall-proġetti ta' kejbils tal-elettriku taħt l-ilma. Il-ħames nett, huma jallegaw li l-Kummissjoni ma speċifikatx il-proġetti li kellhom ikunu s-sugġett ta' ftehim, billi sempliċement użat abbrevjazzjonijiet jew denominazzjonijiet ġeneriċi u talli pprezentat l-istess proġett bħala diversi proġetti distinti minħabba differenzi żgħar ta' denominazzjoni.

a) Kunsiderazzjonijiet preliminari

118 Mill-ġurisprudenza jirrizulta li hija l-Kummissjoni li għandha tipprova mhux biss l-eżistenza tal-akkordju iżda wkoll it-tul tiegħu. B'mod iktar partikolari, fir-rigward tal-amministrazzjoni tal-prova ta' ksur tal-Artikolu 101(1) TFUE, il-Kummissjoni għandha tipproduċi l-prova tal-ksur li hija tikkonstata u għandha tistabbilixxi l-provi ta' natura li juru, b'mod suffiċjentement *ex lege*, l-eżistenza tal-fatti li jikkostitwixxu ksur. L-eżistenza ta' dubju min-naħa tal-qorti għandha tibbenefika lill-impriża destinatarja tad-deċiżjoni li tikkonstata l-ksur. Għaldaqstant, il-qorti ma tistax tikkonkludi li l-Kummissjoni wriet l-eżistenza tal-ksur inkwistjoni suffiċjentement *ex lege* jekk din il-qorti jibqa' jkollha dubju dwar din il-kwistjoni, b'mod partikolari fil-kuntest ta' rikors għall-annullament ta' deċiżjoni li timponi multa jew għat-tnaqqis tal-ammont ta' din il-multa. Fil-fatt, f'din is-sitwazzjoni tal-aħħar, huwa neċessarju li jittiehed inkunsiderazzjoni l-prinċipju ta' preżunzjoni ta' innoċenza, li jagħmel parti mid-drittijiet fundamentali protetti fl-ordinament ġuridiku tal-Unjoni u li ġie rrikonoxxut fl-Artikolu 48(1)tal-Karta. Fid-dawl tan-natura tal-ksur inkwistjoni kif ukoll tan-natura u tal-livell ta' severità tas-sanzjonijiet marbuta ma' dan il-ksur, il-prinċipju ta' preżunzjoni ta' innoċenza japplika b'mod partikolari għall-proċeduri dwar ksur tar-regoli tal-kompetizzjoni applikabbli għall-impriži li jistgħu jwasslu għall-impozizzjoni ta' multi jew ta' pagamenti ta' penali. B'hekk, huwa neċessarju li l-Kummissjoni tressaq provi preċiżi u konkordanti sabiex tibbaża l-konvinzjoni soda li l-allegat ksur twettaq (ara s-sentenza tas-17 ta' Mejju 2013, Trelleborg Industrie u Trelleborg vs Il-Kummissjoni, T-147/09 u T-148/09, EU:T:2013:259, punt 50 u l-ġurisprudenza ċċitata).

119 Skont ġurisprudenza daqstant stabbilita, kull waħda mill-provi prodotti mill-Kummissjoni ma għandhiex neċessarjament tissodisfa dawn il-kriterji fir-rigward ta' kull element tal-ksur. Huwa suffiċjenti li s-sensjela ta' indizji invokata mill-istituzzjoni, evalwata globalment, tissodisfa dan ir-rekwizit (ara s-sentenza tas-17 ta' Mejju 2013, Trelleborg Industrie u Trelleborg vs Il-Kummissjoni, T-147/09 u T-148/09, EU:T:2013:259, punt 51 u l-ġurisprudenza ċċitata).

120 Barra minn hekk, huwa abitwali li l-attivitajiet implikati mill-ftehimiet antikompetittivi jsiru klandestinament, li l-laqgħat jinżammu b'mod sigriet, u li d-dokumentazzjoni relatata magħhom titnaqqas għall-minimu. Minn dan isegwi li, anki jekk il-Kummissjoni tiskopri dokumenti li jixhdu b'mod esplicitu li sar kuntatt illegali bejn operaturi, bħalma huma l-minuti ta' laqgħat, dawn id-dokumenti normalment ikunu biss ta' natura frammentarja u skarsa, b'tali mod li ħafna drabi jkun neċessarju li ċerti dettalji jintlew permezz ta' deduzzjonijiet. Għaldaqstant, fil-bieċa l-kbira tal-każijiet,

l-eżistenza ta' prattika jew ta' ftehim antikompetittiv għandha tiġi dedotta minn ċertu numru ta' koinċidenzi u indizji li, meqjusa flimkien, jistgħu jikkostitwixxu, fin-nuqqas ta' spjegazzjoni koerenti oħra, il-prova ta' ksur tar-regoli tal-kompetizzjoni (sentenzi tas-7 ta' Jannar 2004, Aalborg Portland *et vs* Il-Kummissjoni, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punti 55 sa 57, u tal-25 ta' Jannar 2007, Sumitomo Metal Industries u Nippon Steel vs Il-Kummissjoni, C-403/04 P u C-405/04 P, EU:C:2007:52, punt 51).

- 121 Barra minn hekk, il-ġurisprudenza teziġi li, fin-nuqqas ta' provi li jistgħu jistabbilixxu direttament it-tul ta' ksur, il-Kummissjoni għandha tibbaża ruħha, minn tal-inqas, fuq provi relatati ma' fatti li ġraw fi żmien qrib biżżejjed, b'mod li jkun jista' jiġi raġonevolment ammess li dan il-ksur kien seħħ kontinwament bejn żewġ dati preċiżi (sentenza tas-7 ta' Lulju 1994, Dunlop Slazenger vs Il-Kummissjoni, T-43/92, EU:T:1994:79, punt 79; ara, ukoll, is-sentenza tas-16 ta' Novembru 2006, Peróxidos Orgánicos vs Il-Kummissjoni, T-120/04, EU:T:2006:350, punt 51 u l-ġurisprudenza ċċitata).

b) Fuq in-natura unika tal-ksur

- 122 Ir-rikorrenti jsostnu, essenzjalment, li l-prattiki identifikati mill-Kummissjoni ma jissodisfawx il-kriterji ta' ksur uniku u kontinwat stabbiliti mill-ġurisprudenza. Huma jsostnu, b'mod partikolari, li ma hemmx identiċità tal-prodotti u tas-servizzi, peress li l-kejbils tal-elettriku taħt l-art u l-kejbils tal-elettriku taħt l-ilma jirrappreżentaw swieq distinti, li hemm biss identiċità parzjali tal-imprizi li jipparteċipaw fil-ksur, peress li r-rikorrenti, Silec Cable, Mitsubishi Cable Industries, SWCC Showa Holdings, LS Cable & System, Taihan Electric Wire & Systemd u nkt cables ma jimmanifatturawx kejbils tal-elettriku taħt l-ilma, li hemm biss identiċità parzjali ta' individwi li jipparteċipaw fid-diversi elementi tal-akkordju, peress li Pirelli jew Prysmian, ABB u nkt cables dejjem jibagħtu rappreżentanti differenti għal-laqgħat dwar kejbils tal-elettriku taħt l-ilma, u dawk dwar kejbils tal-elettriku taħt l-art, peress li proġetti ta' kejbils tal-elettriku taħt l-art u proġetti ta' kejbils tal-elettriku taħt l-ilma dejjem ġew diskussi separatament u l-karti ta' pożizzjoni dwar il-“kwota 60/40” kienu jiġu stabbiliti separatament skont it-tip ta' kejbils tal-elettriku. Huma jinnotaw ukoll li l-Kummissjoni ma stabbilixxietx l-eżistenza ta' rabta ta' komplementarjetà bejn id-diversi prattiki.

- 123 Il-Kummissjoni tikkontesta l-argumenti tar-rikorrenti.

- 124 F'dan ir-rigward, għandu jittfakkar li, skont ġurisprudenza stabbilita, ksur tal-Artikolu 101(1) TFUE jista' jirriżulta mhux biss minn att iżolat, iżda wkoll minn serje ta' atti jew ukoll minn aġir kontinwu, meta wiehed jew iktar mill-elementi ta' din is-serje ta' atti jew ta' dan l-aġir kontinwu jistgħu wkoll jikkostitwixxu fihom infushom u meħuda iżolament, ksur tal-imsemmija dispożizzjoni. Għaldaqstant, meta d-diversi azzjonijiet jaqgħu taħt “pjan ġenerali”, minhabba l-għan identiku tagħhom ta' distorsjoni tal-kompetizzjoni ġewwa s-suq komuni, il-Kummissjoni tista' timputa r-responsabbiltà ta' dawn l-azzjonijiet skont il-parteeċipazzjoni fil-ksur meqjus fit-totalità tiegħu (sentenzi tas-6 ta' Diċembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 41, u tas-26 ta' Jannar 2017, Villeroy & Boch vs Il-Kummissjoni, C-625/13 P, EU:C:2017:52, punt 55).

- 125 Diversi kriterji ġew identifikati mill-ġurisprudenza bħala rilevanti sabiex tiġi evalwata n-natura unika tal-ksur, jiġifieri l-identiċità tal-għanijiet tal-prattiki inkwistjoni, l-identiċità tal-prodotti u tas-servizzi kkonċernati, l-identiċità tal-imprizi li hađu sehem fih u l-identiċità tal-metodi tal-implimentazzjoni tiegħu. Barra minn hekk, l-identiċità tal-persuni fiżiċi involuti fisem imprizi u l-identiċità tal-kamp ta' applikazzjoni ġeografiku tal-prattiki inkwistjoni jistgħu wkoll jittiehdu inkunsiderazzjoni għall-finijiet ta' dan l-eżami (sentenza tas-17 ta' Mejju 2013, Trelleborg Industrie u Trelleborg vs Il-Kummissjoni, T-147/09 u T-148/09, EU:T:2013:259, punt 60).

- 126 F'dan il-każ, il-ftehim dwar it-“territorju nazzjonali” u l-allokazzjoni tal-proġetti ta' kejbils tal-elettriku fil-kuntest tal-konfigurazzjoni Ewropea tal-akkordju fi hdan iż-ŻEE ġew implimentati simultanjament, kienu jirrigwardaw il-kejbils tal-elettriku taħt l-ilma b'vultaġġ għoli u l-kejbils tal-elettriku taħt l-art

b'vultaġġ għoli u jinvolvu l-istess produtturi Ewropej u, fir-rigward tal-imsemmi ftehim u l-ftehim dwar "territorji ta' esportazzjoni", l-istess produtturi Sud Koreani u Ġappunizi. Barra minn hekk, kuntrarjament għal dak li jsostnu r-rikorrenti, bl-eċċezzjoni tal-każ ta' Pirelli, il-persuni fiżiċi involuti f'isem impriżi kienu l-istess fir-rigward tad-diversi aspetti tal-akkordju. Bl-istess mod, id-diversi miżuri kellhom l-istess għan komuni, jiġifieri l-istabbiliment ta' sistema ta' tqassim tas-suq dinji tal-proġetti ta' kejbils tal-elettriku b'vultaġġ għoli, minbarra l-Istati Uniti.

- 127 Din il-konstatazzjoni ma tistax tiġi kkonfutata mill-argumenti tar-rikorrenti.
- 128 Fil-fatt, fir-rigward tal-fatt li l-ksur ma jistax jiġi kklassifikat bhala ksur uniku minhabba li l-kejbils tal-elettriku taht l-art b'vultaġġ għoli u l-kejbils tal-elettriku taht l-ilma b'vultaġġ għoli huma prodotti differenti li jikkorrispondu għall-htigijiet distinti u, finalment, għal swieq distinti, l-ewwel nett, għandu jiġi osservat li l-ftehim fit-"territorju nazzjonali" ma kienx jagħmel distinzjoni bejn tipi differenti ta' kejbils tal-elettriku. It-tieni nett, kuntrarjament għal dak li jsostnu r-rikorrenti, mill-eżempji mogħtija mill-Kummissjoni dwar il-funzjonament tal-mekkanizmi ta' kontroll tal-"konfigurazzjoni Ewropea tal-akkordju" (premessi 333 sa 338, 399 u 400 tad-deċiżjoni kkontestata) u tal-"konfigurazzjoni A/R tal-akkordju" (premissa 106 tal-imsemmija deċiżjoni) jirrizulta li seta' jiġi applikat kumpens bejn proġetti ta' kejbils tal-elettriku taht l-art b'vultaġġ għoli u proġetti ta' kejbils tal-elettriku taht l-ilma b'vultaġġ għoli, b'tali mod li, mill-perspettiva tal-impriżi partijiet fl-akkordju, ma kienx hemm differenza manifesta f'dan ir-rigward. Dan huwa muri bl-iskambju ta' posta elettronika, li hemm riferiment għaliha fil-premissa 399 tad-deċiżjoni kkontestata, fejn is-Sur A., impjegat ta' Prysmian, indika lis-Sur R., impjegat ta' Nexans France, li huwa kein jirrifjuta li jikkumpensa l-benefiċċju tal-allokkazzjoni tal-porzjon tal-art ta' proġett ta' kejbils tal-elettriku taht l-art b'vultaġġ għoli għal Prysmian bi proġett iehor, iżda aċċetta li jikkunsidra kuntratt ta' subappalt skont il-prinċipji li kienu jirregolaw l-għoti ta' proġett fl-Unjoni, minghajr ma ssir distinzjoni skont jekk dawn il-proġetti kinux proġetti ta' kejbils tal-elettriku taht l-ilma b'vultaġġ għoli jew proġetti ta' kejbils tal-elettriku taht l-art b'vultaġġ għoli.
- 129 Il-fatt li ċerti impriżi partijiet fl-akkordju, bħar-rikorrenti, ma kellhomx il-kapaċità jew ir-rieda li jiksbu l-għoti ta' proġetti ta' kejbils tal-elettriku taht l-ilma ma huwiex rilevanti f'dan ir-rigward.
- 130 Fir-rigward tad-dikjarazzjoni tar-rikorrenti li fil-laqgħat A/R il-proġetti ta' kejbils tal-elettriku taht l-ilma u l-proġetti ta' kejbils tal-elettriku taht l-art kienu s-suġġett ta' laqgħat separati, huwa biżżejjed li jiġi rrilevat li, anki jekk uħud minn dawn il-laqgħat indirizzaw b'mod separat il-proġetti skont it-tip ta' kejbils tal-elettriku kkonċernati, kif jixhdu l-istediniet għal-laqgħat tal-11 ta' Settembru 2003 u tat-28 ta' Jannar 2004, l-imsemmija dikjarazzjoni hija kontradetta mill-fatt li, f'okkazzjonijiet oħra, proġetti ta' kejbils tal-elettriku taht l-ilma u proġetti ta' kejbils tal-elettriku taht l-art ġew diskussi matul l-istess laqgħa. Fil-fatt, bhala risposta għal mistoqsija tal-Qorti Ġenerali, il-Kummissjoni pproduċiet estratt tal-Anness I tad-deċiżjoni kkontestata li jinkludi ċertu numru ta' laqgħat li kienu jikkonċernaw inkontestabbilment il-kejbils tal-elettriku taht l-art u l-kejbils tal-elettriku taht l-ilma matul sessjoni kongunti. Il-Kummissjoni ppreċiżat li dan l-estratt ma kien jinkludi ebda informazzjoni dwar laqgħat li matul tagħhom inżammu sessjonijiet differenti fi għranet suċċessivi, jew dwar dawk li l-organizzazzjoni tagħhom kienet turi b'mod ċar li l-kejbils tal-elettriku taht l-art u l-ilma ġew diskussi matul sessjonijiet differenti. Madankollu, hija tindika li, anki waqt laqgħat ta' dan it-tip, ir-rappreżentanti tal-impriżi kienu l-istess matul id-diskussjonijiet dwar il-kejbils tal-elettriku taht l-art, minn naħa, u l-kejbils tal-elettriku taht l-ilma. Barra minn hekk, hija hemżet provi, imsemmija fin-noti ta' qiegħ il-paġna tal-imsemmi anness, li tibbaża ruħha fuqhom sabiex tafferma li proġetti ta' kejbils tal-elettriku taht l-ilma b'vultaġġ għoli u proġetti ta' kejbils tal-elettriku taht l-art b'vultaġġ għoli kienu diskussi waqt sessjonijiet kongunti matul l-imsemmija laqgħat.
- 131 Mistiedna mill-Qorti Ġenerali sabiex jieħdu pożizzjoni dwar dawn id-dokumenti waqt is-seduta, ir-rikorrenti llimitaw ruħhom li jindikaw li, peress li ma ħadux sehem fil-laqgħat A/R, huma ma kinux f'pożizzjoni li jikkumentaw dwar il-funzjonament tagħhom.

- 132 Madankollu, mill-provi prodotti mill-Kummissjoni jirrizulta li proġetti ta' kejbils tal-elettriku taht l-ilma b'vultaġġ għoli u proġetti ta' kejbils tal-elettriku taht l-art b'vultaġġ għoli ġew diskussi waqt sessjonijiet kongunti f'minn tal-inqas tlettax-il laqgħa A/R organizzati mit-22 ta' Frar 2001 sas-27 ta' Marzu 2003. Din il-konstatazzjoni hija biżżejjed sabiex jiġi miċhud l-argument tar-rikorrenti li proġetti ta' kejbils tal-elettriku taht l-ilma u proġetti ta' kejbils tal-elettriku taht l-art kienu s-sugġett ta' sessjonijiet separati matul l-imsemmija laqgħat.
- 133 Fir-rigward tal-argument tar-rikorrenti li jgħid li, waqt il-laqgħat tal-membri R tal-akkordju, il-proġetti ta' kejbils tal-elettriku taht l-ilma u l-proġetti ta' kejbils tal-elettriku taht l-art kienu wkoll is-sugġett ta' diskussjonijiet separati, għandu jiġi osservat li huma ma jinvokaw ebda prova insostenn tiegħu.
- 134 F'dan ir-rigward, mill-premessi 114, 249 u 534 tad-deċiżjoni kkontestata jirrizulta li l-Kummissjoni qieset li l-laqgħat R, li kienu ppreċeduti minn ikla lejliet, li fihom kienu pparteċipaw il-membri kollha prezenti, kienu jibdeu minn parti generali, li matul tagħha l-partijiet kienu jiddiskutu s-sitwazzjoni generali fis-suq u fl-imprizi tagħhom. Dejjem skont id-deskrizzjoni pprovduta fl-imsemmija deċiżjoni, waqt din il-parti generali, Nexans France u Pirelli/Prysmian kienu jinfurmaw ukoll lill-produtturi Ewropej ta' importanza minuri, bħar-rikorrenti, bl-avvenimenti li kienu sehħew fil-kuntest tal-laqgħat A/R u l-parteċipanti kienu jiddiskutu għalhekk proġetti fiż-ŻEE u fit-“territorji ta' esportazzjoni” u jindikaw liema produttur kien jinvoka jew jikseb il-“preferenza” jew l-“interess” għal ċertu proġett. Din id-deskrizzjoni tal-iżvolġiment tal-laqgħat R tissugġerixxi li l-partijiet kienu jiddiskutu dwar il-proġetti kollha mingħajr distinzjoni bejn proġetti ta' kejbils tal-elettriku taht l-art u proġetti ta' kejbils tal-elettriku taht l-ilma. Madankollu, mir-risposta tar-rikorrenti għad-dikjarazzjoni tal-oġġezzjonijiet jirrizulta li, waqt il-laqgħa R tat-18 u tad-19 ta' Novembru 2003, inżammu laqgħat separati għall-proġetti kejbils tal-elettriku taht l-art u għall-proġetti ta' kejbils tal-elettriku taht l-ilma. Sabiex tikkjarifika dan il-punt, il-Kummissjoni ġiet mistiedna permezz ta' miżura ta' organizzazzjoni tal-proċedura, tippreċiża lill-Qorti Ġenerali sa fejn il-provi miġbura waqt il-proċedura amministrattiva kienu jippermettulha tqis li l-proġetti ta' kejbils tal-elettriku taht l-art u proġetti ta' kejbils tal-elettriku taht l-ilma kienu s-sugġett ta' diskussjonijiet kongunti waqt il-laqgħat R. B'risposta għal din l-istedina, il-Kummissjoni pprezentat il-minuti tal-laqgħa A/R tas-27 ta' Marzu 2003 f'Tokjo (il-Ġappun) u tal-laqgħat R tat-23 ta' April 2003 u tat-12 ta' Mejju 2005 kif ukoll estratt mir-risposta ta' J-Power Systems għal talba għall-informazzjoni tal-Kummissjoni.
- 135 Mistiedna mill-Qorti Ġenerali sabiex jieħdu pożizzjoni dwar dawn id-dokumenti waqt is-seduta, ir-rikorrenti sostnew, mingħajr riferiment speċifiku għal waħda mil-laqgħat R iċċitati fil-punt 134 iktar 'il fuq, li l-imsemmija laqgħat kienu nżammu fl-istess jum, iżda kienu maqsuma f'żewġ sessjonijiet. Għalhekk, fil-fehma tagħhom, l-ewwel sessjoni, li kienet tikkonċerna l-kejbils tal-elettriku taht l-ilma, inżammet filgħodu u t-tieni sessjoni, li kienet tikkonċerna l-kejbils tal-elettriku taht l-art, inżammet waranofsinar. Huma ppreċiżaw ukoll li, kultant, iż-żewġ sessjonijiet ma kinux jinżammu fl-istess ġurnata, iżda suċċessivament fuq jumejn. Barra minn hekk, huma sostnew li l-parteċipanti f'dawn il-laqgħat differenti kienu neċessarjament parzjalment differenti minhabba li kumpanniji interessati biss fil-kejbils tal-elettriku taht l-art, bħalhom, lanqas darba ma pparteċipaw f'laqgħa ta' kejbils tal-elettriku taht l-ilma. Fil-fehma tagħhom, ma hemmx, skont l-għarfien tagħhom, minuti ta' dawn il-laqgħat li jirreferu għal laqgħa kongunta.
- 136 Madankollu, hemm lok li jiġi rrilevat, qabelxejn, li mill-minuti tal-laqgħa R tat-23 ta' April 2003, jirrizulta li l-parteċipanti ta' din il-laqgħa, fosthom ir-rappreżentanti ta' Brugg Kabel, ġew informati bid-diskussjonijiet li saru waqt il-laqgħa A/R tas-27 ta' Marzu 2003. Mill-minuti ta' din il-laqgħa jirrizulta li din tat lok għal diskussjonijiet dwar proġetti ta' kejbils tal-elettriku taht l-ilma b'vultaġġ għoli. Sussegwentement, għandu jiġi osservat, li mill-Anness I tad-deċiżjoni kkontestata jirrizulta, mingħajr ma huwa kkontestat mir-rikorrenti, li Brugg Kabel ipparteċipat fil-laqgħa R li nżammet fit-30 ta' Ġunju u fl-1 ta' Lulju 2004. Mill-minuti ta' din l-aħħar laqgħa ma jirrizultax li din l-aħħar laqgħa tat lok għal diskussjonijiet separati dwar il-kejbils tal-elettriku taht l-ilma u l-kejbils tal-elettriku taht l-art, peress li l-proġetti diskussi ssemew mingħajr referenza partikolari f'dan ir-rigward. Barra minn hekk, mill-parti tal-minuti intitolata “Ongoing projects” jirrizulta li l-proġetti

“Italy Sardigna” u “Sarco” ġew diskussi dakinhar. Huwa minnu, kuntrarjament għal dak li ssostni l-Kummissjoni, li mill-estratt tar-risposta ta’ J-Power Systems għal talba għall-informazzjoni tal-Kummissjoni, ma jirriżultax li dawn il-proġetti kienu proġetti tal-kejbils tal-elettriku taħt l-ilma, peress li dawn ma humiex imsemmija espressament fit-tabella ta’ J-Power Systems. Madankollu, mill-minuti tal-laqgħa R tat-30 ta’ Ġunju u tal-1 ta’ Lulju 2004 jirriżulta li l-proġett “Sarco” kien is-sors ta’ diffikultajiet bejn il-ġestjonarji tan-netwerk elettriku Franciż u Taljan, kif tikkonferma d-dikjarazzjoni tal-Kummissjoni li l-proġett kien jirreferi għal rabta bejn Sardegna u Corsica u għalhekk kien proġett ta’ kejbils tal-elettriku taħt l-ilma. Fl-aħħar nett, mill-minuti tal-laqgħa R tat-12 ta’ Mejju 2005 jirriżulta li l-proġetti “Ireland 220 kV” u “GCC” issemmew waqt din l-aħħar laqgħa. Dawn il-proġetti ġew espressament imsemmija bhala proġetti ta’ kejbils tal-elettriku taħt l-ilma b’vultaġġ għoli fl-estratt mir-risposta ta’ J-Power Systems għall-imsemmija talba għal informazzjoni.

- 137 Barra minn hekk, il-fatt li l-partecipanti fis-sessjonijiet tal-laqgħat R li kienu jikkoncernaw kejbils tal-elettriku taħt l-art ma kinux eżattament l-istess bhall-partecipanti fis-sessjonijiet tal-imsemmija laqgħat li kienu jikkoncernaw kejbils tal-elettriku taħt l-ilma huwa s-sempliċi konsegwenza tal-fatt li ċerti membri tal-akkordju ma kinux jimmanifatturaw kejbils tal-elettriku taħt l-ilma u seta’ jkollhom inqas interess li jippartecipaw f’sessjonijiet li jikkoncernaw dawn it-tip ta’ kejbils tal-elettriku. Madankollu, fid-dawl tal-karatteristiċi l-oħra kollha tal-akkordju, ma jistax jirriżulta minn dan il-fatt biss li dan għandu jitqies bhala żewġ akkordji separati dwar, rispettivament, kejbils tal-elettriku taħt l-ilma u kejbils tal-elettriku taħt l-art.
- 138 Minn dan isegwi li l-Kummissjoni ma wettqitx żball meta qieset li l-proġetti ta’ kejbils tal-elettriku taħt l-art b’vultaġġ għoli u l-proġetti ta’ kejbils tal-elettriku taħt l-ilma b’vultaġġ għoli kienu effettivament diskussi flimkien waqt il-laqgħat R, minkejja li kultant inżammu sessjonijiet separati fil-laqgħa tal-imsemmija membri fit-18 u d-19 ta’ Novembru 2003.
- 139 Fir-rigward tal-argument tar-rikorrenti li karti ta’ pożizzjoni separati kienu stabbiliti għall-proġetti ta’ kejbils tal-elettriku taħt l-ilma u għall-proġetti ta’ kejbils tal-elettriku taħt l-art fil-kuntest tal-“konfigurazzjoni A/R tal-akkordju”, hemm lok li jiġi rrilevat li, hekk kif jirriżulta mill-premessa 99 tad-deċiżjoni kkontestata, dawn il-karti ta’ pożizzjoni żammew l-istess struttura formali u jissodisfaw l-istess allokkazzjoni, jiġifieri “kwota 60/40”. Għalkemm dan ma kienx espressament speċifikat fl-imsemmija deċiżjoni, huwa probabbli li l-htieġa li jiġu stabbiliti karti ta’ pożizzjoni differenti kien marbut mar-rieda li ma jiġux lezi l-imprizi li ma kinux jipproduċu wiehed mit-tipi ta’ kejbils tal-elettriku, li kien ikun il-każ tar-rikorrenti li kieku, pereżempju, sehem mill-“kwota 60/40” attribwita lill-membri R tal-akkordju kienet magħmula biss minn proġetti ta’ kejbils tal-elettriku taħt l-ilma.
- 140 Fir-rigward tal-argument tar-rikorrenti li jgħid li l-Kummissjoni kellha tiehu inkunsiderazzjoni n-nuqqas ta’ komplementarjetà bejn id-diversi aspetti tal-akkordju, huwa biżżejjed li jtfakkar li, skont il-ġurisprudenza, sabiex atti ta’ aġir differenti jiġu kklassifikati bhala ksur uniku u kontinwu, ma hemmx lok li jiġi vverifikat jekk għandhomx rabta ta’ komplementarjetà, fis-sens li kull wiehed minnhom huwa intiż li jaffaċċja konsegwenza jew iktar tal-iżvilupp normali tal-kompetizzjoni, u jikkontribwixxi, permezz ta’ interazzjoni, għat-twettiq tal-effetti antikompetittivi kollha mixtieqa mill-awturi tagħhom, fil-kuntest ta’ pjan ġenerali li għandu għan uniku. Min-naħa l-oħra, il-kundizzjoni dwar il-kunċett ta’ għan uniku timplika li għandu jiġi vverifikat jekk hemmx elementi li jikkarakterizzaw l-atti ta’ aġir differenti li jagħmlu parti mill-ksur li jistgħu jindikaw li l-varji istanzi ta’ aġir effettivament implimentati minn imprizi partecipanti oħra ma għandhomx l-istess għan jew l-istess effett antikompetittiv u, konsegwentement, ma jaqgħux taħt “pjan ġenerali” minhabba l-għan identiku tagħhom ta’ distorsjoni tal-kompetizzjoni fi hdan is-suq intern (ara, f’dan is-sens, is-sentenza tas-26 ta’ Jannar 2017, Villeroy & Boch vs Il-Kummissjoni, C-625/13 P, EU:C:2017:52, punt 58 u l-ġurisprudenza ċċitata). Għandu jtfakkar li, kif jirriżulta mill-konstatazzjoni magħmula fil-punt 126 iktar ’il fuq, il-kundizzjoni relatata mal-eżistenza ta’ għan uniku tal-ksur hija ssodisfatta f’dan il-każ.

141 Fid-dawl tal-kunsiderazzjonijiet preċedenti, għandu jiġi kkonstatat li l-Kummissjoni ma wettqitx żball meta qieset li l-aspetti differenti tal-akkordju kienu jikkostitwixxu ksur uniku u kontinwu tal-Artikolu 101 TFUE.

c) Fuq it-tul tal-partecipazzjoni tar-rikorrenti fil-ksur

142 Ir-rikorrenti jikkontestaw il-fatt li l-Kummissjoni stabbilixxiet bħala l-bidu tal-partecipazzjoni tagħhom fl-akkordju d-data tal-14 ta' Diċembru 2001 u l-fatt li l-partecipazzjoni tagħhom ma kinitx interrotta.

1) Dwar il-bidu tal-partecipazzjoni tar-rikorrenti fl-akkordju

143 Ir-rikorrenti jsostnu li l-Kummissjoni ma wrietx li l-laqgħa tal-14 ta' Diċembru 2001 f'Divonne-les-Bains kienet laqgħa R, bħal dawk stabbiliti fid-deċizzjoni kkontestata, jew laqgħa li matul tagħha huma kienu pparteċipaw f'attività li tmur kontra d-dritt tal-kompetizzjoni. Skonthom, il-provi prodotti mill-Kummissjoni lanqas ma jippermettu li jintwera li huma bdew jipparteċipaw fl-akkordju bejn l-14 ta' Diċembru 2001 u t-3 ta' Lulju 2002.

144 Il-Kummissjoni tikkontesta l-argumenti tar-rikorrenti.

145 F'dan ir-rigward, għandu jiġi eżaminat l-argument tar-rikorrenti li jgħid li l-Kummissjoni ma pproduċietx il-prova tan-natura antikompetittiva tal-laqgħa tal-14 ta' Diċembru 2001 f'Divonne-les-Bains, qabel, skont il-każ, ma jiġi eżaminat jekk il-provi miġbura mill-Kummissjoni kinux suffiċjenti sabiex juru li r-rikorrenti kienu bdew jipparteċipaw fl-akkordju qabel it-3 ta' Lulju 2002.

146 Mill-fajl jirriżulta li d-domanda Nru 4 għat-talba għall-informazzjoni tal-Kummissjoni tal-31 ta' Marzu 2010, kienet imfassla kif ġej:

“Il-Kummissjoni għandha informazzjoni li serje ta' laqgħat, kif ukoll komunikazzjoni b'mezzi oħra (faks, posta elettronika, telefonati, eċċ.) stabbiliti bejn il-kompetituri li l-lista tagħhom tinsab iktar 'l isfel, taħt (d). B'mod iktar speċifiku, [...] li r-rappreżentanti segwenti tal-kumpannija tagħhom attendew tali laqgħat/ipparteċipaw f'tali komunikazzjoni: [Is-Sur N., is-Sur P. u s-Sur K.].

Fir-rigward tal-laqgħat imsemmija iktar 'l isfel taħt (d) u ta' laqgħat oħra ta' natura simili li setgħu nżammu bejn kompetituri, jekk jogħġbok ipprovdni jew indika:

- konferma tad-data tal-laqgħa;
- min ha l-inizjattiva għal-laqgħa;
- min organizza u implimenta l-laqgħa;
- il-post speċifiku li fih inżammet il-laqgħa;
- l-ismijiet tal-partecipanti kollha fil-laqgħa, tal-funzjoni tagħhom u tal-isem tal-imprizi li kienu jirrappreżentaw;
- is-sugġetti fuq l-aġenda;
- min stabbilixxa s-sugġetti fuq l-aġenda;
- il-minuti tal-laqgħa;
- il-kamp ġeografiku preċiż kopert mil-laqgħa.

- Jekk jogħġbok ipprovdni kopji ta' kull dokument disponibbli, indipendentement minn jekk huwiex miktub bl-idejn, ittajpjat, diġitali jew fi kwalunkwe forma oħra, li jikkonċerna l-laqgħat li jissemmew iktar 'l isfel taħt (d) u kwalunkwe laqgħa oħra ta' natura simili li setgħet inżammet bejn kompetituri.

Jekk jogħġbok agħti l-isem u l-funzjonijiet ta' kull rappreżentant ieħor tal-impriża tiegħek li pparteċipa fil-laqgħat imsemmija iktar 'l isfel taħt (d) u fi kwalunkwe laqgħa oħra ta' natura simili li setgħet inżammet bejn kompetituri.”

147 Fir-risposta tagħhom għat-talba għall-informazzjoni tal-Kummissjoni tal-31 ta' Marzu 2010, ir-rikorrenti kkonfermaw li nżammet laqgħa fl-14 ta' Diċembru 2001 f'Divonne-les-Bains, li fiha pparteċipa s-Sur N. Huma pprovdew ukoll fattura tal-karta ta' kreditu ta' din il-persuna, bl-istess data, kif ukoll estratt mid-djarju tagħha li fih kien hemm indikati d-data, il-post u l-partecipanti tal-laqgħa, jiġifieri Nexans France u Pirelli.

148 Barra minn hekk, fir-risposta tagħhom għat-talba għall-informazzjoni tal-Kummissjoni tal-31 ta' Marzu 2010, ebda destinatarju tad-dikjarazzjoni tal-oġġezzjonijiet ma kkonferma li pparteċipa flaqgħa ma' kompetituri fl-14 ta' Diċembru 2001 f'Divonne-les-Bains.

149 Madankollu, fil-premessa 292 tad-dikjarazzjoni tal-oġġezzjonijiet, il-Kummissjoni indikat li kienet giet organizzata laqgħa R f'Divonne-les-Bains fl-14 ta' Diċembru 2001 u li l-partecipanti f'din il-laqgħa kienu, f'kull każ, Nexans Franza, irrappreżentata mis-Sur J., Sagem, irrappreżentata mis-Sur V, u Brugg Kabel, irrappreżentata mis-Sur N. Il-Kummissjoni ppreċizat li l-preżenza tas-Sur J. u tas-Sur V. kienet tirriżulta minn posta elettronika mibgħuta mill-ewwel lit-tieni li kienet tirreferi għal-laqgħa preċedenti li fiha kienu pparteċipaw it-tnejn. Il-preżenza tas-Sur N. tirriżulta mir-risposta tar-rikorrenti għat-talba għall-informazzjoni tal-Kummissjoni tal-31 ta' Marzu 2010.

150 Fir-risposta tagħhom għad-dikjarazzjoni tal-oġġezzjonijiet, ir-rikorrenti kkontestaw in-natura antikompetittiva tal-laqgħa tal-14 ta' Diċembru 2001 f'Divonne-les-Bains billi jsostnu li din “ma kienet xejn hlief tentattiv inutili ta' Nexans [France] u ta' Prysmian sabiex jikkonvinċu lil [Brugg Kabel] tipparteċipa f'intervisti ma' produttori oħra ta' kejbils tal-elettriku” u li “[Brugg Kabel] madankollu kienet irrifjutat li tipparteċipa fl-arranġamenti u [kompliet] titqies u tiġi ttrattata bħala parja mid-destinatarji l-oħra tad-dikjarazzjoni tal-oġġezzjonijiet”.

151 Fil-premessa 197 tad-deċiżjoni kkontestata, il-Kummissjoni indikat dan li ġej:

“Konformement ma' dak li ġie deċiż fil-laqgħa A/R tat-13 ta' Novembru 2001, xahar wara, fl-14 ta' Diċembru 2001, giet organizzata laqgħa R f'[Divonne-les-Bains], Franza. Fost il-partecipanti, kien hemm [Is-Sur J.] (Nexans) u [is-Sur N.] (Brugg [Kabel]) u hemm probabbiltà kbira li [is-Sur V.] ta' Sagem kif ukoll rappreżentant ta' Pirelli kienu wkoll prezenti ²⁶¹. Il-post, kastell f'[Divonne-les-Bains], kien ukoll użat diversi drabi għal diversi laqgħat R.”

152 Fin-nota ta' qiegħ il-paġna Nru 261 taħt il-premessa 197 tad-deċiżjoni kkontestata, il-Kummissjoni ppreċizat ukoll dan li ġej:

“Il-partecipazzjoni tas-[Sur J. u tas-Sur V.] tirriżulta minn messaggġ elettroniku mibgħut fit-18 ta' Frar 2002 mis-[Sur J.] lis-[Sur V.], li jirreferu espressament għal-laqgħa preċedenti f'[Divonne-les-Bains] li t-tnejn kienu prezenti għaliha, ara ID 318/128, spezzjoni għand Nexans [France]. Brugg [Kabel] ikkonfermat il-partecipazzjoni tas-[Sur N.], ara ID 1492/4, risposta ta' Brugg [Kabel] tas-7 ta' Mejju 2010 għat-talba għall-informazzjoni [tal-Kummissjoni] tal-31 ta' Marzu 2010. Fl-Annessi pprovduti minn Brugg, tissemma' wkoll Pirelli; ID 1492/20, risposta ta' Brugg [Kabel] tas-7 ta' Mejju 2010 għall-[imsemmija talba għall-informazzjoni].”

153 Fil-premessi 921 u 922 tad-deċiżjoni kkontestata, il-Kummissjoni indikat ukoll dan li ġej:

“(921) [Brugg Kabel] ipparteċipat fl-akkordju mill-14 ta’ Diċembru 2001. Dakinhar, [is-Sur N.] (Brugg [Kabel]) ipparteċipa għal laqgħa R f’[Divonne-les-Bains] (ara l-premessa 197). Kabelwerke Brugg AG Holding għandha responsabbiltà bħala kumpannija omm għall-aġir ta’ [Brugg Kabel] ukoll b’effett mill-14 ta’ Diċembru 2001. [Brugg Kabel] tikkontesta din id-data tal-bidu tal-partecipazzjoni fl-akkordju, peress li l-laqgħa tal-14 ta’ Diċembru 2001 ma hijiex ta’ natura antikompetittiva u [Brugg Kabel] irrifjutat li tikkoopera f’din id-data.

(922) Diversi indikazzjonijiet oħra juru li [Brugg Kabel] kienet diġà pparteċipat fil-ftehimiet tal-akkordju qabel dan l-avveniment (premessi (161, 167 u 186). Filwaqt li din il-laqgħa kellha l-għan li tikkonvinċi lil [Brugg Kabel] tissieheb fl-akkordju, dan ma jnaqqas xejn min-natura antikompetittiva tagħha. Nexans u Prysmian kienu habbru, waqt il-laqgħa A/R tat-13 ta’ Novembru 2001, li kienu ser jorganizzaw laqgħat R regolari, u li huma żammew din il-wegħda bl-organizzazzjoni tal-laqgħa tal-14 ta’ Diċembru 2001 (premissa (188). Il-partecipazzjonijiet Ewropew fl-akkordju ppreċedew l-għoti ta’ proġetti fiż-ŻEE u fit-territorji ta’ esportazzjoni’ waqt il-laqgħat R (ara, pereżempju, il-premessa 315). Ma hemm ebda prova li turi li [Brugg Kabel] kienet habbret, waqt din il-laqgħa, li hija ma kinitx ser tipparteċipa fl-akkordju. Kuntrarjament, hemm provi li jindikaw li Nexans [France] u Prysmian irnexxielhom fid-dawl tal-fatt li waqt il-laqgħa A/R tat-30 ta’ Jannar 2002, Nexans u Pirelli informaw lill-partecipanti l-oħra li ‘[Brugg Kabel] u Sagem [kienu ġew] mistiedna għal-laqgħa u kienu ser ikomplu’ [‘will continue’] (premissa 206). Waqt il-laqgħa A/R tal-5 ta’ April 2002, in-noti jirreferu għal ‘ambjent ta’ kooperazzjoni li tjieb progressivament ma’ [Brugg Kabel], Sagem u nkt’] (premissa 212). Sussegwentement, f’April 2002, Brugg [Kabel] ippjanat li torganizza hija stess laqgħa R. Din il-laqgħa ġiet annullata, izda laqgħa oħra ġiet organizzata minn [Brugg Kabel] fit-3 ta’ Lulju 2002 (premissa 217). Huwa ftit probabbli li [Brugg Kabel] ipprevediet li torganizza laqgħa fil-kuntest tal-akkordju f’April 2002 meta kienet għadha ma hijiex membru ta’ dan tal-aħħar.”

154 Mill-premessi 197, 921 u 922 tad-deċiżjoni kkontestata jirriżulta li l-Kummissjoni qieset li kien hemm provi diretti tal-partecipazzjoni tar-rikorrenti, irrappreżentati mis-Sur N., flaqgħa ma’ kompetituri organizzata f’Divonne-les-Bains fl-14 ta’ Diċembru 2001 kif ukoll sensiela ta’ provi indiretti suffiċjenti dwar il-partecipazzjoni f’din il-laqgħa, jekk mhux ta’ Sagem, tal-inqas ta’ Nexans France u ta’ Pirelli u li din il-laqgħa kienet laqgħa R, jiġifieri laqgħa tal-membri tal-“konfigurazzjoni Ewropea tal-akkordju”.

155 L-ewwel nett, fir-rigward tal-partecipazzjoni tar-rikorrenti, irrappreżentati mis-Sur N., flaqgħa tal-14 ta’ Diċembru 2001 f’Divonne-les-Bains, huwa biżżejjed li jiġi rrilevat li din ma hijiex ikkontestata.

156 It-tieni nett, fir-rigward tal-partecipazzjoni ta’ produttori Ewropej oħra ta’ kejbils tal-elettriku fl-imsemmija laqgħa, għandu jiġi rrilevat li, kif jirriżulta mid-deċiżjoni kkontestata, il-preżenza tar-rappreżentanti ta’ Nexans France u ta’ Pirelli matul din il-laqgħa ġiet indikata mir-rikorrenti stess fir-risposta tagħhom għat-talba għall-informazzjoni tal-Kummissjoni tal-31 ta’ Marzu 2001.

157 Barra minn hekk, għandu jiġi rrilevat li l-messaġġ elettroniku indirizzat mis-Sur J. lis-Sur V. fit-18 ta’ Frar 2002 jirreferi b’mod ċar għal laqgħa li nżammet f’Divonne-les-Bains. Barra minn hekk, il-fatt li, għal din il-laqgħa, ipparteċipaw persuni oħra għajr is-Sur J u s-Sur V jirriżulta b’mod ċar mis-silta segwenti: “Wara l-laqgħa tagħna f’[Divonne-les-Bains], peress li d-dati antiċipati tas-6 u tas-7/03 saru impossibbli għal uħud minna, nipproponi finalment li l-laqgħa li jmiss tinzamm f’Parigi, fit-28 ta’ Frar waranofsinar (il-post ser jiġi kkomunikat iktar tard).”

- 158 Il-fatt li, fir-risposta tagħha għat-talba għal informazzjoni tal-Kummissjoni tal-31 ta' Marzu 2010, Safran ma kkonfermatx il-preżenza tar-rappreżentant ta' Sagem, is-Sur V, waqt laqgħa li nżammet f'Divonne-les-Bains fi tmiem l-2001 ma huwiex sinjifikanti f'dan ir-rigward, peress li, kif jirriżulta mill-imsemmija risposta, Safran ma kinitx f'pożizzjoni li tivvalida jew li tikkonferma din l-informazzjoni minhabba raġunijiet sostantivi.
- 159 Il-fatt jibqa' li, kif isostnu r-rikorrenti, il-messaġġ elettroniku tas-Sur J tat-18 ta' Frar 2002 ma jinkludi ebda indikazzjoni dwar id-data tal-laqgħa li jirreferi għaliha, dwar il-partecipazzjoni tar-rikorrenti f'din il-laqgħa jew dwar is-sugġett ta' din il-laqgħa, b'tali mod li jippermetti biss li jiġi stabbilit li s-Sur J u s-Sur V ippartecipaw, f'mument indeterminat, iżda li jippreċedi neċessarjament id-data ta' dan il-messaġġ elettroniku, f'laqgħa f'Divonne-les-Bains ma' persuni oħra li l-identità tagħhom hija wkoll indeterminata. Minn dan isegwi li dan il-messaġġ elettroniku ma jippermettix, waħdu, li tiġi stabbilita l-preżenza ta' Sagem, irrappreżentata mis-Sur V, waqt il-laqgħa tal-14 ta' Diċembru 2001 f'Divonne-les-Bains.
- 160 Il-provi eżaminati fil-punti 156 sa 159 iktar 'il fuq huma biżżejjed sabiex jiġi stabbilit li r-rappreżentant tar-rikorrenti, is-Sur N., kif ukoll ir-rappreżentanti ta' Nexans France u ta' Pirelli, ippartecipaw f'laqgħa fl-14 ta' Diċembru 2001 f'Divonne-les-Bains. Min-naħa l-oħra, dawn il-provi ma jippermettux li jiġi stabbilit b'ċertezza li r-rappreżentant ta' Sagem, jiġifieri s-Sur V, ippartecipa f'din il-laqgħa.
- 161 It-tielet nett, fir-rigward tan-natura tal-laqgħa tal-14 ta' Diċembru 2001 f'Divonne-les-Bains, għandu jiġi rrilevat, minn naħa, li laqgħat tal-membri R tal-akkordju nżammu regolarment fl-imsemmija belt, li matul tagħhom, wara li r-rappreżentanti ta' Nexans France u ta' Pirelli, sussegwentement ta' Prysmian, kienu informaw lill-produtturi Ewropej l-oħra bid-diskussjonijiet li seħhew matul il-laqgħa A/R preċedenti, il-partecipanti kienu jaqsmu l-proġetti li kellhom jitwettqu fit-"territorju nazzionali Ewropew" u dawk li kellhom jitwettqu fit-"territorji ta' esportazzjoni" li kienu ġew attribwiti lill-membri R tal-akkordju (premissa 315 u Anness I tad-deċiżjoni kkontestata). In-natura abitwali tal-organizzazzjoni ta' tali laqgħat f'din il-belt tintwera mill-fatt li ċerti partecipanti ta' dawn il-laqgħat kienu jitkellmu, kultant, dwar il-bżonn li "jiddivonjaw" (premissa 364 tad-deċiżjoni kkontestata).
- 162 Min-naħa l-oħra, hemm lok li jiġi rrilevat li provi invokati mill-Kummissjoni fid-deċiżjoni kkontestata huma ta' natura li juru li l-ewwel laqgħa R tal-akkordju nżammet effettivament f'Divonne-les-Bains fl-14 ta' Diċembru 2001.
- 163 Għalhekk, min-noti ta' impjegat ta' J-Power Systems dwar id-diskussjonijiet li seħhew waqt il-laqgħa A/R tat-13 ta' Novembru 2001, imsemmija fil-premissa 188 tad-deċiżjoni kkontestata, jirriżulta li Nexans France u Pirelli kienu indikaw, dakinhar, li fil-futur kien ser ikun hemm diskussjoni bejn il-membri R tal-akkordju darba fix-xahar.
- 164 Fin-noti ta' impjegat ta' J-Power Systems dwar id-diskussjonijiet li seħhew waqt il-laqgħa A/R tat-30 ta' Jannar 2002, imsemmija fil-premissa 206 tad-deċiżjoni kkontestata, f'parti intitolata "Organizzazzjoni – naħa R", huwa indikat kif ġej:
- "Brugg Kabel u Sagem mistiedna għal-laqgħa. Ser ikomplu. ABB qatt ma riedet tippartecipa. NKT tista' tkun neċessarja għaliex hija iktar attiva fis-suq tal-esportazzjoni."
- 165 Skont ir-rikorrenti, in-noti ta' impjegat ta' J-Power Systems dwar id-diskussjonijiet li saru fil-laqgħa A/R tat-30 ta' Jannar 2002 juru biss il-fatt li l-partecipanti l-oħra fl-akkordju ppruvaw, waqt il-laqgħa tal-14 ta' Diċembru 2001 f'Divonne-les-Bains, permezz ta' tentattivi inutli, jikkonvincuhom jippartecipaw fil-laqgħat u fid-diskussjonijiet tal-akkordju. Huma jsostnu li, kieku matul l-imsemmija laqgħa taw il-kunsens tagħhom sabiex jippartecipaw fid-diskussjonijiet wara snin li matulhom irrifjutaw, dan kien ikun ċertament imsemmi waqt il-laqgħa A/R tat-30 ta' Jannar 2002 bhala aħbar ġdida. Huma jenfasizzaw ukoll li, wara l-laqgħa R tat-3 ta' Lulju 2002 li kienu ppartecipaw fiha,

- is-Sur J kiteb f'messaġġ elettroniku tal-4 ta' Settembru 2002 indirizzat lis-Sur O., impjegat ta' J-Power Systems, bil-hsieb tal-laqqgħa A/R fis-6 u fis-7 ta' Settembru 2002, li "issa għandna kuntatt regolari ma' [Brugg Kabel]".
- 166 Ir-rikorrenti jsostnu, barra minn hekk, li huwa daqstant probabbli li l-laqqgħa tal-14 ta' Diċembru 2001 f'Divonne-les-Bains kellha bħala għan it-twettiq tan-negozjati ta' kuntratt ta' subappalt ma' Nexans France dwar proġett li kellu jitwettaq f'Abu Dabi (l-Emirati Għarab Magħquda), mibdija waqt laqqgħa tal-21 ta' Novembru 2001 f'Parigi (Franza).
- 167 Madankollu, hemm lok li jitqies, kif issostni l-Kummissjoni, li n-noti ta' impjegat ta' J-Power Systems dwar id-diskussjonijiet li saru fil-laqqgħa A/R tat-30 ta' Jannar 2002 juru, għall-kuntrarju, li s-sugġett tal-laqqgħa tal-14 ta' Diċembru 2001, f'Divonne-les-Bains, li r-rikorrenti jirrikonoxxu li pparteċipaw fiha permezz tas-Sur N., kienet effettivament laqqgħa tal-membri R tal-akkordju.
- 168 Fil-fatt, is-silta, estratta min-noti ta' impjegat ta' J-Power Systems dwar id-diskussjonijiet li saru fil-laqqgħa A/R tat-30 ta' Jannar 2002, iċċitata fil-punt 164 iktar 'il fuq, tirreferi għall-istat tal-parteċipazzjoni ta' produttori Ewropej ta' kejbils tal-elettriku f'laqqgħa tal-"konfigurazzjoni Ewropea tal-akkordju" u mhux għar-rifjut li tintlaq' l-istedina għall-parteċipazzjoni f'tali laqqgħa. Dan jirrizulta, fir-rigward ta' Brugg Kabel u ta' Sagem, mill-użu tal-espressjoni "mistiedna għal-laqqgħa" u l-assenza ta' kwalunkwe rifjut ta' dawn tal-aħħar f'dan ir-rigward. Dan jirrizulta wkoll mir-riferiment għar-rifjut fuq perijodu twil ta' ABB ili tipparteċipa f'kuntatti multilaterali permezz tal-frazi "ABB qatt ma riedet tipparteċipa", li jiġġustifika n-nuqqas ta' parteċipazzjoni tagħha fil-laqqgħa R, kif ukoll il-frazi li tgħid li l-parteċipazzjoni ta' nkt cables tista' tkun neċessarja, peress li hija iktar attiva fis-suq tal-esportazzjoni. Għalhekk, min din is-silta jista' jiġi konkluż li Brugg Kabel u Sagem ipparteċipaw f'laqqgħa R u li kienu ser ikomplu jipparteċipaw.
- 169 Din l-evalwazzjoni ma tistax tiġi kkonfutata mid-diversi argumenti tar-rikorrenti.
- 170 Qabelxejn, kuntrarjament għal dak li jsostnu r-rikorrenti, il-messaġġ elettroniku indirizzat fl-4 ta' Settembru 2002 mis-Sur J, impjegat a' Nexans France, lis-Sur O, impjegat ta' J-Power Systems, ma jinkludix riferiment partikolari għal Brugg Kabel. Is-Sur J sempliċement jirreferi għall-importanza li tiġi żgurata l-parteċipazzjoni ta' Esxym fl-akkordju fuq in-naħa tal-membri A tal-akkordju, peress li diġà hemm kuntatt ma' nkt cables, Sagem, Brugg Kabel: "Issa għandna kuntatt regolari ma' nkt cables, S[sagem], Brugg Kabel, jekk ma jkollniex lil Esxym magħna dan ikun inutli".
- 171 Sussegwentement, jidher pjuttost improbabli, li impriża taċċetta li tipparteċipa f'laqqgħa ma' kompetituri li l-għan tagħha huwa li dawn tal-aħħar jippruvaw jipperswaduha tadotta aġir antikompetittiv jekk hija kellha l-intenzjoni, fi kwalunkwe każ, li tiċhad tali proposta. Jekk ir-rikorrenti ma kellhomx l-intenzjoni li jipparteċipaw f'laqqgħa antikompetittiva, huma setgħu sempliċement jirrifjutaw li jipparteċipaw.
- 172 Fl-aħħar nett, l-ispjegazzjoni alternattiva mogħtija mir-rikorrenti, li tgħid li l-laqqgħa tal-14 ta' Diċembru 2001 f'Divonne-les-Bains setgħet ukoll tikkonsisti f'laqqgħa dwar kuntratt ta' subappalt ma' Nexans France dwar proġett li kellu jitwettaq f'Abu Dabi li kien is-sugġett ta' laqqgħa precedenti fil-21 ta' Novembru 2001 f'Parigi, huwa diffiċilment konċiljabbli mad-dikjarazzjoni tar-rikorrenti li tgħid li l-laqqgħa tal-14 ta' Diċembru 2001 f'Divonne-les-Bains kienet biss tentattiv fallut ta' Nexans France u ta' Pirelli li jikkonvinċuhom jipparteċipaw fl-akkordju. Barra minn hekk, dan l-argument isir inqas kredibbli bil-fatt li, minn naħa, mid-djarju tas-Sur N, prodott mir-rikorrenti bħala risposta għat-talba għall-informazzjoni tal-Kummissjoni, jirrizulta li dan tal-aħħar kellu jiltaqa' fl-14 ta' Diċembru 2001 f'Divonne-les-Bains mhux biss ma' Nexans France, iżda wkoll ma' Pirelli. Huwa diffiċli li wiehed jimmaġina għalfejn Pirelli kellha tipparteċipa f'laqqgħa li kienet tikkonċerna biss il-konkluzjoni ta' kuntratt ta' subappalt bejn ir-rikorrenti u Nexans France. Min-naħa l-oħra, għandu jiġi rrilevat li r-rikorrenti ma jipproduċu ebda prova dwar l-għan tal-laqqgħa tal-14 ta' Diċembru 2001 f'Divonne-les-Bains, minkejja li huma pprezentaw tali provi fir-rigward tal-laqqgħa tal-21 ta' Novembru 2001 f'Parigi.

- 173 F'dan ir-rigward, għandu jiġi rrilevat li, jekk, kif isostnu huma, ir-rikorrenti huma liberi li jipproponu interpretazzjoni tal-fatti differenti minn dik adottata mill-Kummissjoni sabiex iqieghdu f'dubju l-konklużjonijiet tagħha dwar in-natura tal-laqgħa tal-14 ta' Dicembru 2001 f'Divonne-les-Bains, hija l-Qorti Ġenerali li għandha tevalwa l-kredibbiltà fid-dawl, b'mod partikolari, tal-provi prodotti jew le mir-rikorrenti. Għalhekk, kif tirrileva l-Kummissjoni, mid-dokumenti prodotti mir-rikorrenti fl-annessi tar-replika jirriżulta li, waqt l-iskambji preparatorji għal laqgħa li nżammet fil-21 ta' Novembru 2001 f'Parigi, is-sugġetti ta' din il-laqgħa kien indikat b'mod ċar. Fil-fatt, fil-messaġġ elettroniku indirizzat mis-Sur C, impjegat ta' Nexans France, lis-Sur N, impjegat ta' Brugg Kabel, hemm indikat b'mod partikolari dan li ġej: "sugġetti indirizzati: kuntratt ta' subappalt għal Brugg għaċ-ċirkwit B tal-proġett".
- 174 Jekk, kif isostnu r-rikorrenti, il-laqgħa tal-14 ta' Dicembru 2001 f'Divonne-les-Bains kienet sugġetta għall-konklużjoni tal-kuntratt ta' subappalt inkwistjoni, huwa għalhekk probabbli li t-tema ta' din il-laqgħa kienet ġiet indikata fl-iskambji preparatorji għall-organizzazzjoni tiegħu. Madankollu, ir-rikorrenti ma pprovdewx dokumenti bħal dawn. Barra minn hekk, għandu jiġi rrilevat li l-messaġġ elettroniku indirizzat l-istess jum mis-Sur N lis-Sur C jinkludi, taht l-istess titolu "Aġenda", il-frazi "negożjar tal-kuntratt u ffirmar", li jrendi ftit konvinċenti l-fatt li n-negożjati tkomplew f'din il-laqgħa fin-nuqqas ta' prova f'dan is-sens.
- 175 Fid-dawl tal-kunsiderazzjonijiet esposti fil-punti 145 sa 174 iktar 'il fuq, għandu jitqies li l-Kummissjoni stabbilixxiet suffiċjentement *ex lege* li r-rikorrenti, irrappreżentati mis-Sur N, kienu pparteċipaw, fl-14 ta' Dicembru 2001 f'Divonne-les-Bains, f'laqgħa tal-membri R tal-akkordju, b'tali mod li l-Kummissjoni kellha raġun tistabbilixxi din id-data bħala l-bidu tal-parteċipazzjoni tar-rikorrenti fl-akkordju.

2) *Fuq in-natura interrotta tal-parteċipazzjoni tar-rikorrenti fil-ksur*

- 176 Ir-rikorrenti jsostnu li, kif irrikonoxxiet il-Kummissjoni diversi drabi fil-motivi tad-deċiżjoni kkontestata, l-aġir li huwa allegat fil-konfront tagħhom jikkostitwixxi ksur uniformi u ripetut, li jimplika interruzzjoni fl-imsemmi aġir. Konsegwentement, hemm kontradizzjoni bejn l-Artikolu 1 tad-dispożittiv tad-deċiżjoni kkontestata, li jimputa lir-rikorrenti r-responsabbiltà tal-parteċipazzjoni fi ksur uniku u kontinwat, u l-motivi li jsostnu tali konstatazzjoni.
- 177 Barra minn hekk, ir-rikorrenti jsostnu li peress li l-akkordju kien sugġett fl-2005 għal perijodu ta' kriżi, huma ma kinux obbligati li jiddistakkaw ruħhom pubblikament minnu sabiex juru li huma kienu interrompew il-parteċipazzjoni tagħhom, li kien il-każ mit-12 ta' Mejju 2005, data tat-tluq ta' wiehed mill-impjegati tagħhom, is-Sur P, sat-8 ta' Dicembru 2005. Fil-fehma tagħhom, din l-interruzzjoni kienet motivata bix-xewqa tat-tim amministrattiv il-ġdid tagħhom li josserva l-leġislazzjoni l-ġdida Svizzera dwar il-projbizzjoni tal-akkordji. Huma jqisu li dan jirriżulta mill-korrispondenza bejn is-Sur N u l-koordinatur tal-membri R tal-akkordju, is-Sur J, kif ukoll mill-korrispondenza bejn dan tal-aħħar u d-diversi parteċipanti fl-akkordju li jilmentaw dwar il-kompetizzjoni li r-rikorrenti kienu qegħdin jipprovdulhom dwar diversi proġetti.
- 178 Il-Kummissjoni tikkontesta l-argumenti tar-rikorrenti.
- 179 F'dan ir-rigward, l-ewwel nett, fir-rigward tal-allegata kontradizzjoni bejn il-motivi u d-dispożittiv tad-deċiżjoni kkontestata fir-rigward tan-natura repetittiva jew kontinwa tal-ksur imputat lir-rikorrenti, għandu jiġi rrilevat li l-Kummissjoni użat, fil-verżjoni Ġermaniża tad-deċiżjoni kkontestata l-espressjonijiet "einheitliche und fortdauernde" u "einzig und fortgesetzte" sabiex tikkaratterizza l-ksur. Kuntrarjament għal dak li jsostnu r-rikorrenti, minn dan ma jsegwix li l-Kummissjoni għalhekk rrikonoxxiet kwalunkwe interruzzjoni fil-parteċipazzjoni tagħhom fil-ksur, peress li dawn iż-żewġ espressjonijiet għandhom kontenut semantiku qrib u jesprimu l-idea li l-istess aġir ġie estiż mingħajr interruzzjoni.

180 Barra minn hekk, fil-premessa 620 tad-deċiżjoni kkontestata, huwa ppreċiżat li, “skont il-provi, il-partijiet ipperseggew l-għan uniku tal-akkordju mingħajr interruzzjoni mit-18 ta’ Frar 1999 sad-29 ta’ Jannar 2009”. Bl-istess mod, mit-tabella 8, intitolata “Koeffiċjenti multiplikaturi li jikkonċernaw it-tul”, li tinsab fil-premessa 1012 tad-deċiżjoni kkontestata, jirriżulta li l-Kummissjoni ma nnotatx interruzzjoni bejn il-bidu tal-partecipazzjoni tar-rikorrenti fil-ksur, fl-14 ta’ Diċembru 2001, u t-tmiem ta’ din il-partecipazzjoni, fis-16 ta’ Novembru 2006.

181 Għaldaqstant, ma jistax jitqies li hemm kontradizzjoni bejn il-motivazzjoni tad-deċiżjoni kkontestata u d-dispożittiv tagħha fir-rigward tan-natura unika u kontinwa tal-ksur.

182 It-tieni nett, fir-rigward tal-allegata interruzzjoni tal-partecipazzjoni tar-rikorrenti fl-akkordju mit-12 ta’ Mejju 2005 sat-8 ta’ Diċembru 2005, għandu jiġi rrilevat mill-bidu li, kuntrarjament għall-impressjoni li jagħtu r-rikorrenti, il-Kummissjoni ma bbażatx ir-rifjut tagħha, fid-deċiżjoni kkontestata, li tqis li dawn kienu interrompew il-partecipazzjoni tagħhom fil-ksur matul is-sena 2005, fuq in-nuqqas tagħhom ta’ distakk pubbliku mill-akkordju, iżda fuq provi li juru li l-partecipazzjoni tagħhom kienet issoktat.

183 Ir-rikorrenti jinvolkaw ċerti siltiet mill-korrispondenza bejn is-Sur P u s-Sur J sabiex juru li, mill-perspettiva tagħhom, huma kienu sspendew il-partecipazzjoni tagħhom fl-akkordju.

184 Għaldaqstant, ir-rikorrenti jiċċitaw messaggġ elettroniku tas-Sur N tal-10 ta’ Mejju 2005, li fih huwa indika li kien ser jirrifjuta li jipparteċipa fil-laqgħa R tal-11 u tat-12 ta’ Mejju 2005, filwaqt li rrefera għat-tluq tas-Sur P mill-impriza fi tmiem l-2005 kif ukoll għal bidla fl-amministrazzjoni.

185 Ir-rikorrenti jiċċitaw ukoll messaggġ elettroniku tas-26 ta’ Ottubru 2005 tas-Sur P li fih huwa ilmenta mas-Sur N dwar il-kompetizzjoni aggressiva min-naħa tar-rikorrenti u indika s-segweni:

“L-impressjoni tagħha hija li inti qiegħda ssir pjuttost aggressiva dwar il-proġett imsemmi iktar ‘il fuq. Fil-fehma tagħha, dan il-proġett għandu jkun riżervat għall-ħabib tagħna, [is-Sur R.C], u jidhirli li ma huwiex raġonevoli li tiġi adottata attitudni aggressiva għal dan it-tip ta’ proġett fil-pajjiż fejn huwa bbażat.”

186 Skont ir-rikorrenti, l-interruzzjoni tal-partecipazzjoni tagħhom ġiet ikkonfermata espressament f’messaggġ elettroniku tad-9 ta’ Diċembru 2005, indirizzat lis-Sur N mis-Sur J, fejn dan l-aħħar kiteb: “Minn dak iż-żmien, [is-Sur P] telaq u inti abbandunajt is-‘seminars’”. Huma jsostnu li, f’dan l-istess messaggġ elettroniku, is-Sur J barra minn hekk staqsa lis-Sur N jekk kienx ser jipparteċipa mill-ġdid fil-laqgħat u talbu jikkonferma f’dawn it-termini: “Inti ser tirritorna uffiċjalment għas-seminars? Nisperaw sinċerament li tikkonfermalna li dan huwa l-każ”.

187 Madankollu, għandu jiġi osservat li l-messaggġ elettroniku tas-Sur N tal-10 ta’ Mejju 2005 kien redatt kif ġej:

“Fid-dawl tat-tensjonijiet attwali marbuta mal-iżvilupp tal-kawża Al Aweer kif ukoll tal-bidla attwali fl-amministrazzjoni ta’ [Brugg Kabel]/[is-Sur P] ser jitlaq qabel tmiem ix-xahar ta’ Mejju 2005/jiddispaċina ninformaw li [Brugg Kabel] ma hijiex ser tipparteċipa f’dan is-seminar.

Nisperaw li AWEER ser tizviluppa kif diskuss preċedentement u li l-partecipazzjoni sussegwenti ssir vijabbli [...]”

188 Minn dan jirriżulta li, minn naħa, id-deċiżjoni li ma jipparteċipawx fil-laqgħa R fil-11 u fit-12 ta’ Mejju 2005, kienet ċertament motivata mit-tluq tas-Sur P u l-bidla fl-amministrazzjoni ta’ Brugg Kabel, iżda wkoll mit-tensjoni relatata mal-iżvilupp tal-proġett “Al Aweer” u, min-naħa l-oħra, din id-deċiżjoni kienet tikkonċerna biss din il-laqgħa. Barra minn hekk, kif jirriżulta wkoll mill-messaggġ elettroniku tas-Sur N tal-10 ta’ Mejju 2005, huwa ma pprekludix il-possibiltà li Brugg Kabel

tipparteċipa fil-laqgħat sussegwenti, sa fejn l-imsemmi proġett kien ser jiżviluppa skont id-diskussjonijiet li seħħew iktar kmieni. Minn dan isegwi li, kuntrarjament għal dak li jostnu r-rikorrenti, dan il-messaġġ elettroniku ma jistax jitqies bħala notifika tas-sospensjoni tal-parteeċipazzjoni tagħhom fl-akkordju.

- 189 Bl-istess mod, għandu jiġi rrilevat li, f'messaġġ elettroniku tal-14 ta' Ġunju 2005 indirizzat lis-Sur J mis-Sur N, dan tal-aħħar kiteb is-segwenti rigward is-sugġett ta' sejha għal offerti fil-Kuwajt:

“Ittiehdet nota tal-assenza tas-[Sur R ta' Nexans France] fil-laqgħa ta' qabel l-offerta.

L-intenzjoni li [ma ssirx offerta] madankollu turu li hija 'politikament aċċettabbli'

Fil-każ [li ssir offerta] għandhom jintalbu istruzzjonijiet.

Il-kumment tiegħek dwar l-incident tal-kejbil gie nnotat u miftiehem [...])”

- 190 Għandu jiġi rrilevat li l-kumment dwar l-incident tal-kejbil jirreferi għal messaġġ elettroniku preċedenti tas-Sur J tal-14 ta' Ġunju 2005 li fih dan tal-aħħar indika: “Jekk jogħġbok innota li tista' tintalab tikkumpensa l-incident tal-kejbil li ma baqax jiffunzjona li seħħ recentement fl-istess pajjiż. F'dan il-każ, jekk jogħġbok innotifika dan (aħna ser nircievu struzzjonijiet sabiex jerġgħu jiġu stabbiliti l-kuntatti).”

- 191 Mill-iskambju tal-messaġġi elettronici bejn is-Sur J u s-Sur N fl-14 ta' Ġunju 2005 jirrizulta li, f'din id-data, ir-rikorrenti żammew kuntatt mas-Sur J, il-koordinatur tal-membri R tal-akkordju, għall-implimentazzjoni tal-imsemmi akkordju.

- 192 Dan jirrizulta wkoll mill-messaġġ elettroniku tal-21 ta' Ottubru 2005 li kien ukoll indirizzat lis-Sur J mis-Sur N, li fih dan tal-aħħar jikteb kif ġej:

“Wara l-attitudni kooperazzjonali tagħna fl-għeluq ta' MEW/60: 18-09-2005 għal 92 km XPLE 132kv li jawtorizza lil TEC tiżgura l-ewwel XLPE fil-[Kuwajt], aħna ma nistgħux nifhmu l-aġir tagħha fi [...]

Meta kkonfermajna l-kooperazzjoni tagħha għal MEW/60, jiena semmejt dan il-proġett u kelli fiduċja li dan il-messaġġ kien ser jintbagħat lil TEC. [Brugg Kabel] hija interessata ħafna u fil-fatt hija prekluzja biss bl-azzjonijiet ta' TEC li għadhom ma humiex prekwalfikati. Il-livell tal-prezz iss huwa inqas minn [...] 100. [...]

Ninnota wkoll li din il-kooperazzjoni hija mehtieġa minn [Brugg Kabel] iktar u iktar, filwaqt li ħafna qegħdin ibatu mill-‘Alzheimer’.”

- 193 Il-parteeċipazzjoni tar-rikorrenti fil-ksur matul is-sena 2005 giet ikkonfermata wkoll permezz ta' żewġ messaġġi elettronici indirizzati lis-Sur J mis-Sur N f'Diċembru 2005 u f'Janar 2006.

- 194 Għaldaqstant, fil-messaġġ elettroniku tat-12 ta' Diċembru 2005, is-Sur N kiteb kif ġej:

“L-amministrazzjoni ġdida (żagħżuġha) ta' [Brugg Kabel] qiegħda tibza' peress li fl-Isvizzera hemm liġi ġdida [anti-kartell] kif ukoll struzzjonijiet min-naħa tal-kunsill li għandhom jiġu osservati. Inti taf li minkejja dan fl-2005 jien aġixxejt bħala li (pereżempju [Kuwajt])

Aħna ma rrovinajniex il-livell!

Il-parteeċipanti kollha fis-‘seminars’ jistgħu jiftakru f'din is-sena eċċellenti 2005

... u kollha jinsabu f'pożizzjoni eċċellenti. [...])”

- 195 Bl-istess mod, f'messaġġ elettroniku tal-24 ta' Jannar 2006 dwar proġett li kellu jitwettaq fil-Kuwajt, is-Sur N kiteb lis-Sur J dan li ġej:

“Nikkonstata mill-ġdid id-differenza kbira fil-fehmiet tagħna dwar is-sitwazzjoni. Anki jekk il-kotba tal-ordnijiet huma mimlija, intom titolbu iktar konsistentement. Għalija huwa diffiċli li tiġi stabbilita politika ta' sopravvivenza li taqbel għalik! Kont daqshekk ingenu li għal żmien twil kont naħseb hekk, minkejja [...] li kont naħdem snin favur koordinazzjoni mal-kbar [...]

[...] kien hemm ħafna kummerċ fl-2005 (ħallejna kwazi kollox imur għandek)

perezempju

'A'MEW 101 (li jikkompensa kunsiderevolment 082)

'K' MEW/60 92 km XLPE 132 kV

'[Pirelli]' ME/EW/66–2005/06

'A'MEW/52/2006–06

U sabiex insemmi semplicement kooperazzjoni minima li tlabt mingħandek permezz ta' 'A' f'Qatar: huma jeskluduni, u jippretendu li ma nistgħu nagħmlu xejn iktar eċċ, eċċ. Fl-istess waqt, [Nexans]+ABB jieħdu GTC/22/04 ma' 102 km 132kV 1x2000mm² [...]

- 196 Is-Sur N ippreċiża barra minn hekk fil-messaġġ elettroniku tiegħu tal-24 ta' Jannar 2006 li, fir-rigward tal-allegat ksur tal-akkordju mir-rikorrenti, dwar MEW 082, “dan ġara mingħajr ma rohsu l-prezzijiet!”.
- 197 Mill-qari ta' din il-korrispondenza bejn is-Sur J, il-koordinatur tal-membri R tal-akkordju, u s-Sur N jirriżulta li, mill-perspettiva tar-rikorrenti, għalkemm huma ma pparteċipawx iktar fil-laqgħat minħabba t-thassib tal-amministrazzjoni l-ġdida tagħhom, huma ma waqqfux il-parteċipazzjoni tagħhom fl-akkordju u pparteċipaw b'mod attiv għas-suċċess tiegħu.
- 198 Kuntrarjament għal dak li jsostnu r-rikorrenti, mill-messaġġi elettronici skambjati bejn is-Sur J u diversi parteċipanti oħra fl-akkordju, jirriżulta wkoll li dawn qiesu li huma kienu pparteċipaw fih anki matul it-tieni parti tas-sena 2005.
- 199 Ċertament, il-messaġġi elettronici li l-kontenut tagħhom huwa ċċitat fir-rikors mir-rikorrenti jixhdu l-irritazzjoni espressa minn ċerti parteċipanti fl-akkordju dwar l-aġir tagħhom fl-implimentazzjoni tal-akkordju.
- 200 Għaldaqstant, f'messaġġ elettroniku tal-14 ta' Settembru 2005 indirizzat lis-Sur J mis-Sur R. C, impjegat ta' Prysmian, dan tal-aħħar kiteb: “Jekk jogħġbok żgura li [Brugg Kabel] ma tirrapprezentax problema”.
- 201 In-nuqqas ta' sodisfazzjoni tas-Sur J u tas-Sur R. C fir-rigward tal-aġir ta' Brugg Kabel jirriżulta wkoll mill-messaġġ elettroniku tas-26 ta' Ottubru 2005, indirizzat mis-Sur J lis-Sur N, li l-kontenut tiegħu huwa riprodott fil-punt 185 iktar 'il fuq.

202 F'messaġġ elettroniku tat-28 ta' Ottubru 2005, indirizzat lis-Sur J mis-Sur R. C, dan tal-aħħar irrefera mill-ġdid għall-attitudni ta' Brugg Kabel bil-mod kif ġej:

“Għadni kif ġej informat li Brugg Kabel qieghda żżid l-isforzi tagħha u ser issir iktar aggressiva. Semplicement biex ngħarrfek li jekk xi haġa tmur hażin, ahna ser nikkonfrontaw lil [Brugg Kabel] dwar kull proġett (kullimkien) sabiex niżguraw ruħna li huma jtilfu l-kummerċ jew fi kwalunkwe każ li jtilfu massimu ta' flus sabiex jiksbu l-kummerċ. [...] Inti taf li dan assolutament ma joghġobnix, pero' ż-żejjed huwa żejjed. Jiena inklinat li 'nippersonalizza' dan il-każ.”

203 Dejjem rigward is-sugġett tal-attitudni tar-rikorrenti, f'messaġġ elettroniku tad-9 ta' Novembru 2005 indirizzat lis-Sur J, is-Sur R. C irrapporta li r-rikorrenti kienu qeghdin jiggieldu għall-proġett “E-Plus” f'dawn it-termini: [Brugg Kabel] apparentement ikkonfermat l-interess tagħha li tiġġieled ([is-Sur K.] ikkonferma dan).

204 Sussegwentement, is-Sur J, barra minn hekk, ikkonferma, f'messaġġ elettroniku tat-3 ta' Jannar 2006 li huwa kien tilef il-proġett “E-plus” favur ir-rikorrenti.

205 In-nuqqas ta' sodisfazzjoni tas-Sur R. C jirriżulta wkoll b'mod ċar minn messaġġ elettroniku tas-16 ta' Novembru 2005, li fih huwa kiteb dan li ġej lis-Sur J:

“[...] il-ħbieb maħbuba tiegħek ta' [Brugg Kabel] huma aggressivi hafna fir-rigward ta' suq iehor 380 kV hawnhekk [...]. Id-distakk tiegħek fir-rigward ta' din l-aggressività kollha tfisser li inti qieghed tabbanduna dan it-territorju u li l-arroganza ta' [Brugg Kabel] hija għalhekk irrilevanti għalik?”

206 Madankollu, għandu jiġi kkonstatat li, kif jirriżulta mill-messaġġ elettroniku tas-Sur R. C tas-16 ta' Novembru 2005, dan kien iqis li r-rikorrenti kienu għadhom marbuta bir-regoli tal-akkordju peress li huwa kien precizament ilmenta bl-allegat ksur tagħhom tal-imsemmija regoli. Fil-fatt, kieku dan ma kienx il-każ, is-Sur R. C ma kien ikollu ebda raġuni sabiex jilmenta dwar l-aġir tar-rikorrenti mal-koordinatur tal-membri R tal-akkordju, is-Sur J.

207 Barra minn hekk, hemm lok li jiġi rrilevat, kif għamlet il-Kummissjoni fil-premessa 346 tad-decizjoni kkontestata, li l-allegat ksur tar-regoli tal-akkordju mir-rikorrenti matul it-tieni nofs tas-sena 2005 ma wassalx sabiex dawn jitqiesu bhala “outsiders” mill-membri l-oħra tal-akkordju. Għaldaqstant, huma ma kinux sugġetti għall-miżuri koordinati previsti matul il-laqgħa f'Divonne-les-Bains fil-15 ta' Marzu 2005 li pparteċipaw fiha.

208 Barra minn hekk, mill-enumerazzjoni tal-impriżi li pparteċipaw fl-akkordju biss li twettqet fl-24 ta' Ġunju 2005 mis-Sur J, imsemmija fil-premessa 353 tad-decizjoni kkontestata, jirriżulta li r-rikorrenti għadhom iċċitati fost il-membri medji (“medium ones”) tal-akkordju. Ma hemm ebda riferiment għal tluq.

209 Bl-istess mod, hekk kif tirrileva gustament il-Kummissjoni, mill-ittra tas-26 ta' Awwissu 2005 indirizzata mis-Sur J lis-Sur I, impjegat ta' Exsym, u lis-Sur R. C, impjegat ta' Prysmian, imsemmi fil-premessa 358 tad-decizjoni kkontestata, jirriżulta li r-rikorrenti kienu għadhom meqjusa f'din id-data bhala membri tal-akkordju. Il-kwistjoni hija dwar jekk huwiex necessarju li jiġi żgurat li ċerti parteċipanti jinżammu fl-akkordju, skont dawn it-termini:

“Jekk inti tgħid li [Taihan u LS Cable] huma barra minn ‘A’, għalhekk ir-[rata ta' 40 %] ma hijiex iktar valida u għandha titnaqqas għal 20 fid-dawl tal-bilanċ tal-aħħar snin. Km hija definittivament negattiva għas-[Sur C ta' Pirelli]. Għalhekk, jew [Taihan u LS Cable] huma barra minn ‘A’ u ż-żewġ [proġetti tal-kejbils taż-zejt] sussegwenti għandhom jiġu għand is-[Sur C ta' Pirelli] sabiex tiġi bbilanċjata s-sitwazzjoni, kif diġà miftiehem minnkomm, jew [huma] fl-['A'] u għandha tapplika s-sistema ta' rotazzjoni. Ahna nifhmu li inti għandek diffikultà tikkontrolla lil [Taihan u LS Cable] kif ahna għandna diffikultà nikkontrollaw lil [ABB] u lil [Brugg Kabel] u lil [Sagem] jew lil [nkt cables], iżda dan

[ma jfissirx] li dawn għandhom ikunu barra [mill-akkordju]. Dan huwa semplicement fatt li fir-rigward tiegħu għandu jsir adattament (kif kien il-każ għal [...] jew għall-Filippini jew [...]). Għal darba oħra, huwa l-interess globali tagħna li jinżamm [...] peress li l-proġett EDC f'[Taihan] jew [LS Cable] ser jgħina kollha.”

- 210 Għandu jtifakkur li, konformement mal-ġurisprudenza, hija effettivament il-komprensjoni li għandhom il-partecipanti l-oħra f'akkordju tal-intenzjoni tal-impriza kkoncernata li hija determinanti sabiex jiġi evalwat jekk din tal-aħħar kellhiex l-intenzjoni li tiddistakka ruħha mill-akkordju illegali (sentenza tad-19 ta' Marzu 2009, Archer Daniels Midland vs Il-Kummissjoni, C-510/06 P, EU:C:2009:166, punt 120).
- 211 Din il-konstatazzjoni ma tistax tiġi kkonfutata mill-messaġġ elettroniku tad-9 ta' Diċembru 2005 indirizzat mis-Sur N lis-Sur J, li fih dan tal-aħħar jikteb li: “sa minn dakinhar [is-Sur P] telaq u inti abbandunajt is-“seminars” u talab lis-Sur N jekk kienx ser jippartecipa mill-ġdid fil-laqgħat [“Inti ser tirritorna ufficjalment għas-seminars? Nisperaw sinċerament li tikkonfermalna li dan huwa l-każ”. Fil-fatt, kif ġie espost fil-punti 183 sa 210 iktar 'il fuq, minkejja l-assenza tas-Sur N waqt il-laqgħat R tal-akkordju, ir-rikorrenti ċertament issoktaw bil-partecipazzjoni tagħhom fl-imsemmi akkordju matul dan il-perijodu.
- 212 Għandu wkoll jiġi miċhud l-argument li r-rikorrenti jippruvaw jisiltu mill-iskambju ta' korrisondenza bejn is-Sur R C u s-Sur J tad-9 ta' Jannar 2006 li minnha jirriżulta li r-rikorrenti ma rreaġixxew għat-talbiet għal kuntatt ta' Nexans France, peress li r-rikorrenti rrikonoxxew huma stess, f'din id-data, li huma kienu ssoktaw bil-partecipazzjoni tagħhom fl-akkordju.
- 213 Konsegwentement, għandu jiġi konkluż li l-Kummissjoni ma wettqitx zball meta qieset, abbażi tal-provi li hija kienet ġabret, li r-rikorrenti kienu ppartecipaw fl-akkordju mingħajr interruzzjoni mill-14 ta' Diċembru 2001 sas-16 ta' Novembru 2006.

d) Fuq l-intenzjoni tar-rikorrenti li jikkontribwixxu għall-għanijiet kollha tal-akkordju u l-għarfien tagħhom ta' ċertu ksur illegali

- 214 Ir-rikorrenti jsostnu li l-Kummissjoni ma wrietx b'mod sufficjenti li huma kellhom l-intenzjoni jikkontribwixxu permezz tal-aġir tagħhom għall-kisba tal-għanijiet komuni tal-akkordju. Fil-fehma tagħhom, ma hemmx tali prova dwar l-għoti ta' proġetti ta' kejbils tal-elettriku taht l-ilma, l-“għoti ta' swieq nazzjonali” u l-għoti ta' kuntratti fuq skala kbira. Id-deciżjoni kkontestata lanqas ma fiha provi precizi dwar il-fatt li huma kienu jafu bl-aġir illegali tal-partecipanti l-oħra fl-akkordju dwar l-għoti ta' kuntratti ta' kejbils tal-elettriku taht l-ilma.
- 215 Il-Kummissjoni tikkontesta l-argumenti tar-rikorrenti.
- 216 F'dan ir-rigward, għandu jtifakkur li impriza li tkun ippartecipat fi ksur uniku u kumpless minhabba l-aġir tagħha stess, f'għamla ta' ftehim jew ta' Prattika miftiehma li għandha għan antikompettitiv fis-sens tal-Artikolu 101(1) TFUE u li kien intiz li jikkontribwixxi għat-twettiq tal-ksur fl-intier tiegħu, tista' wkoll tkun responsabbli għall-aġir ta' imprizi oħra fil-kuntest tal-istess ksur għall-perijodu kollu tal-partecipazzjoni tagħha fl-imsemmi ksur. Dan huwa l-każ meta jiġi stabbilit li din l-impriza kellha l-intenzjoni tikkontribwixxi bl-aġir tagħha stess għall-għanijiet komuni tal-partecipanti kollha u li kellha għarfien tal-aġir illegali previst jew implimentat minn imprizi oħra fil-kisba tal-istess għanijiet, jew li hija setgħet raġonevolment tippredihom u kienet lesta taċċetta dan ir-riskju (ara s-sentenza tas-26 ta' Jannar 2017, Villeroy & Boch vs Il-Kummissjoni, C-625/13 P, EU:C:2017:52, punt 56 u l-ġurisprudenza ċċitata).
- 217 Għalhekk, impriza tista' tkun ippartecipat direttament fl-aġir antikompettitiv kollu li jikkostitwixxi l-ksur uniku u kontinwu, f'liema każ il-Kummissjoni tista' timputa fil-konfront tagħha r-responsabbiltà għal dan l-aġir kollu, u għalhekk għall-ksur kollu fl-intier tiegħu. Impriza tista' wkoll tippartecipa

direttament f'parti biss mill-aġir antikompetittiv li jikkostitwixxi ksur uniku u kontinwu, iżda jkollha għarfien tal-aġir illegali kollu l-iehor previst jew implimentat mill-partecipanti l-oħra fl-akkordju għall-kisba tal-istess għanijiet, jew li tkun setgħet raġonevolment ipprevediet u aċċettat li tiegħu dan ir-riskju. F'każ bħal dan, il-Kummissjoni wkoll għandha dritt li timputa fuq din l-impriza r-responsabbiltà tal-aġir antikompetittiv kollu li jikkostitwixxi tali ksur u, sussegwentement, tal-ksur fl-intier tiegħu (ara s-sentenza tas-26 ta' Jannar 2017, *Villeroy & Boch vs Il-Kummissjoni*, C-625/13 P, EU:C:2017:52, punt 57 u l-ġurisprudenza ċċitata).

- 218 F'dan il-każ, l-ewwel nett, fir-rigward tal-assenza tar-rieda tar-rikorrenti li jikkontribwixxu għall-għanijiet komuni kollha tal-akkordju, għandu jifakkar li, kif ġie kkonstatat fil-punt 126 iktar 'il fuq, il-miżuri meħuda mill-partecipanti fl-akkordju kellhom għan komuni, jiġifieri l-istabbiliment ta' sistema ta' kondivizjoni tas-suq dinji tal-proġetti ta' kejbils tal-elettriku b'vultaġġ għoli, bl-eċċezzjoni tal-Istati Uniti. Għandu jifakkar ukoll li, kif ġie espost fil-punt 128 iktar 'il fuq, din is-sistema ta' kondivizjoni tas-suq tal-proġetti ta' kejbils tal-elettriku ta' vultaġġ għoli, kienet tikkonċerna kemm proġetti li jirrikjedu kejbils tal-elettriku taħt l-ilma kif ukoll kejbils tal-elettriku taħt l-art.
- 219 Kuntrarjament għal dak li jsostnu r-rikorrenti, il-fatt li huma ma ppartecipawx fl-għoti ta' proġetti ta' kejbils tal-elettriku taħt l-ilma ma huwiex ta' natura li juri li huma ma kellhomx l-intenzjoni jikkontribwixxu permezz tal-aġir tagħhom għall-għan komuni tal-akkordju mfakkar fil-punt 218 iktar 'il fuq, peress li, fuq ammissjoni tagħhom stess, dan in-nuqqas ta' partecipazzjoni tagħhom kien dovut għan-nuqqas ta' kapacità tagħhom li jipproduċu tali kejbils elettrici u mhux għall-intenzjoni espressa kjarament li ma jippartecipawx għall-għoti ta' tali proġetti. Barra minn hekk, kif huwa rifless mill-premessa 324 tad-deċiżjoni kkontestata, li fiha l-Kummissjoni ssostni li r-rikorrenti kienu talbu preferenza għal proġett li jikkonċerna l-implimentazzjoni ta' kejbils tal-elettriku taħt l-art filma baxx, minkejja l-inkapacità tagħhom li jipproduċu kejbils tal-elettriku taħt l-ilma fis-sens strett, ir-rikorrenti kellhom ir-rieda, sa fejn dan kien teknikament prevedibbli, li jippartecipaw fl-għoti ta' proġetti li, fil-prinċipju, kienu jehtiegu l-implimentazzjoni ta' kejbils tal-elettriku taħt l-ilma.
- 220 L-argument tar-rikorrenti li l-assenza tagħhom ta' partecipazzjoni fl-għoti ta' proġetti fuq skala kbira turi li dawn ma kellhomx l-intenzjoni jikkontribwixxu permezz tal-aġir tagħhom għall-għan komuni tal-akkordju lanqas ma huwa konvinċenti. Fil-fatt, l-ewwel nett, mid-deċiżjoni kkontestata jirriżulta li l-mekkanizmi tal-akkordju, kemm fir-rigward tal-obbligi ta' informazzjoni, regoli jew mekkanizmi ta' kumpens ma kinux jagħmlu distinzjoni skont il-volum tal-proġetti inkwistjoni (it-telf ta' proġett kbir jista' jiġi kkompensat bl-għoti ta' diversi proġetti iżgħar u viceversa). Sussegwentement, għandu jiġi rrilevat li l-allegata assenza ta' partecipazzjoni tar-rikorrenti dwar il-proġetti fuq skala kbira tirriżulta, hekk kif jispjegaw fid-dettall huma stess, mill-kapacità li jissodisfaw il-htigijiet tal-klijenti għal tali proġetti. Fl-aħħar nett, minn messaggġ elettroniku indirizzat mis-Sur J lis-Sur I jirriżulta li r-rikorrenti ma kinux ippreparati li jissottomettu offerti għal proġetti fuq skala kbira billi jirrikorru, skont il-każ, għal subappaltaturi sabiex jindirizzaw problemi ta' kapacità.
- 221 Għandu jiġi eskluż ukoll l-argument tar-rikorrenti li huma ma kellhomx l-intenzjoni li jikkonformaw ruħhom mal-“għoti tas-swieq nazzjonali”. Fil-fatt, għandu jiġi rrilevat li, hekk kif jirriżulta mill-premessa 108 tad-deċiżjoni kkontestata, il-Kummissjoni kkonstatat li, waqt it-tqassim ta' proġetti ta' kejbils tal-elettriku bejn l-Istati Membri R tal-akkordju, kien hemm provi li wħud minnhom kienu ġew irrikonoxxuti bħala li kellhom “suq domestiku” (pereżempju l-Italja għal Nexans France u Nexans, il-Pajjiżi l-Baxxi għal Prysmian) li fir-rigward tiegħu ngħataw prijorità. Ir-rikorrenti jsostnu li, kif jirriżulta minn diversi provi, huma ripetutament irrifjutaw li josservaw l-għoti tas-swieq nazzjonali billi ssottomettew offerti f'territorji meqjusa bħala s-suq nazzjonali ta' partecipanti oħra fl-akkordju. Madankollu, għandu jiġi kkonstatat li, b'hekk, ir-rikorrenti semplicement jindikaw li dawn mhux dejjem osservaw waħda mir-regoli tal-għoti tal-proġetti bejn il-membri R tal-akkordju, li ma jurix, fiħ innifsu, li huma ma kellhomx l-intenzjoni li jikkontribwixxu għall-għan komuni tal-akkordju. Barra minn hekk, għandu jiġi rrilevat li, kif jirrikonoxxu r-rikorrenti, ma huwiex l-“għoti tas-swieq

nazzjonali” fih innifsu li kien problematiku, iżda l-fatt li, peress li ma kienx irrikonoxxut li dawn kellhom tali territorju mill-partecipanti l-oħra fl-akkordju, huma ma setgħux effettivament jibbenefikaw minn tali għoti.

222 It-tieni nett, fir-rigward tan-nuqqas ta’ għarfien tal-aġir illegali marbut mal-kejbils tal-elettriku taħt l-ilma, għandu jiġi rrilevat li, hekk kif ġie espost fil-punt 134 iktar ’il fuq, il-laqgħat R li attenda għalihom is-Sur N kienu jibdedew b’parti ġenerali li matul tagħha r-rappreżentanti ta’ Nexans France u ta’ Pirelli kienu jinformati lill-membri l-oħra R tal-imsemmi akkordju bid-diskussjonijiet li kienu saru waqt il-laqgħa A/R preċedenti. Kif ġie kkonstatat fil-punt 130 sa 132 iktar ’il fuq, il-laqgħat A/R kienu jikkonċernaw it-tqassim tal-proġetti ta’ kejbils tal-elettriku taħt l-art u taħt l-ilma f’“territorji ta’ esportazzjoni” bejn il-membri R tal-istess akkordju, minn naha, u l-membri A u K tal-akkordju inkwistjoni, min-naħa l-oħra. Minn dan isegwi li r-rikorrenti kellhom neċessarjament għarfien tal-fatt li l-proġetti ta’ kejbils tal-elettriku taħt l-ilma kienu s-sugġett ta’ tqassim bejn il-membri A u R tal-akkordju. Fir-rigward tal-għarfien li kellhom ir-rikorrenti bit-tqassim ta’ proġetti ta’ kejbils tal-elettriku taħt l-ilma bejn il-membri R tal-akkordju, għandu jiġi rrilevat li, jekk jitqies li, fil-laqgħa R tat-18 u tad-19 ta’ Novembru 2003, id-diskussjonijiet dwar il-kejbils tal-elettriku taħt l-ilma u l-kejbils tal-elettriku taħt l-art kienu dejjem jinżammu b’mod separat u li r-rappreżentanti ta’ Brugg Kabel qatt ma kienu attendew għal-laqgħat R li matul tagħhom kienu ġew komunament diskussi l-proġetti ta’ kejbils tal-elettriku taħt l-ilma, liema fatt huwa kkonfutat mill-provi prodotti mill-Kummissjoni b’risposta għal miżura ta’ organizzazzjoni tal-proċedura adottata mill-Qorti Ġenerali (ara l-punti 134 sa 138 iktar ’il fuq), il-fatt li r-rikorrenti kellhom għarfien, fid-dawl tad-dokument ta’ preparazzjoni tal-laqgħat tal-membri inkwistjoni, tal-fatt li d-diskussjonijiet kienu jikkonċernaw il-kejbils tal-elettriku taħt l-ilma, huwa biżżejjed sabiex juri li huma kellhom għarfien ta’ dan l-għoti jew kellhom ikollhom dubji dwar dan. Barra minn hekk, mill-messaġġ elettroniku indirizzat mis-Sur J lis-Sur N fit-23 ta’ Jannar 2006, espost fil-premessi 377 u 378 tad-deċiżjoni kkontestata li jikkonċerna l-għoti fit-“territorji ta’ esportazzjoni”, jirriżulta li r-rikorrenti kienu jafu li l-arranġamenti kienu jipprevedu koordinazzjoni għall-proġetti ta’ kejbils tal-elettriku taħt l-ilma. Minn dan il-messaġġ elettroniku jirriżulta effettivament dan li ġej: “A ma għandux iktar fiduċja u jirrifjuta li jkompli bl-eżerċizzju [Kuwajt] (u għalhekk jirrifjuta dan ukoll) jekk [is-Sur C ta’ Pirelli] u inti ma tintrabtux li tosservaw il-ftehimiet futuri f’dan il-pajjiż. [Is-Sur C ta’ Pirelli] ikkonferma li huma kienu ser jagħtu segwitu fil-futur u ta spjegazzjoni kredibbli tal-ġest tagħhom (marbuta ma’ proġett taħt l-ilma)”.

223 Fid-dawl tal-kunsiderazzjonijiet preċedenti, hemm lok li jitqies li l-Kummissjoni ma wettqitx żball meta qieset li r-rikorrenti, bl-aġir tagħhom, kellhom l-intenzjoni li jikkontribwixxu għat-twettiq tal-ksur fl-intier tiegħu, fis-sens tal-ġurisprudenza mfakkra fil-punti 216 u 217 iktar ’il fuq.

e) Fuq il-prova li r-rikorrenti kellhom għarfien tal-ftehimiet dwar diversi proġetti ta’ kejbils tal-elettriku

224 Ir-rikorrenti jsostnu li l-Kummissjoni kellha turi li huma kellhom għarfien tal-ftehimiet dwar kull wiehed mill-proġetti jew li huma setgħu jippreveduhom minn tal-inqas għas-swieq nazzjonali jew għall-proġetti ta’ kejbils tal-elettriku taħt l-ilma.

225 Il-Kummissjoni tikkontesta l-argumenti tar-rikorrenti.

226 F’dan ir-rigward, għandu jiġi osservat, kif issostni l-Kummissjoni, li l-arranġament ġenerali tal-obbligi ta’ informazzjoni u ta’ kwoti kien jikkonċerna l-proġetti kollha li kienu s-sugġett tal-akkordju, u li r-reqwiżit ta’ prova kien jikkonċerna din in-natura globali. Peress li l-membri R tal-akkordju kellhom preċiżament jesprimu l-interess tagħhom huma stess b’mod attiv għal proġetti speċifiċi jekk huma riedu li jittiehdu inkunsiderazzjoni għall-għoti tagħhom, huwa loġiku li produttur iżgħar bħar-rikorrenti ma jissemmiex għall-proġetti kollha. Madankollu, dan ma jbiddux il-fatt li dawn ippartecipaw, b’mod ġenerali, għar-regoli kollha applikati u li, kif uriet il-Kummissjoni, huma kienu jafu bil-*modus operandi* ġenerali.

f) Fuq il-motivazzjoni tad-deċiżjoni kkontestata dwar l-identità tal-proġetti tal-kejbils tal-elettriku inkwistjoni

- 227 Ir-rikorrenti jallegaw li l-Kummissjoni ma speċifikatx, fid-deċiżjoni kkontestata, il-proġetti li kellhom ikunu s-sugġett ta' ftehim, u sempliċement użat abbrevjazzjonijiet jew denominazzjonijiet ġeneriċi, u li pprezentat l-istess proġett bħala diversi proġetti distinti minhabba differenzi żgħar ta' denominazzjoni.
- 228 Il-Kummissjoni tikkontesta l-argumenti tar-rikorrenti.
- 229 F'dan ir-rigward, għandu jiġi rrilevat li, pereżempju, mill-premessi 234 u 372 tad-deċiżjoni kkontestata, li fihom diversi estratti ta' komunikazzjoni bejn il-membri tal-akkordju, jirriżulta li dawn kienu jagħmlu referenzi sistematiċi għal proġetti ta' kejbils tal-elettriku inkwistjoni fil-forma ta' abbrevjazzjonijiet jew ta' allużjonijiet kkodifikati għal skopijiet ta' dissimulazzjoni manifesta. F'dawn iċ-ċirkustanzi, l-obbligu ta' motivazzjoni, li huwa impost fuq il-Kummissjoni skont l-Artikolu 296 TFUE, ma jistax iwassal sabiex din tal-aħħar tintalab tidentifika bi preċiżjoni kull wieħed mill-proġetti msemmija mill-partecipanti fl-akkordju fil-komunikazzjonijiet tagħhom.
- 230 Fid-dawl tal-kunsiderazzjonijiet preċedenti, hemm lok li t-tielet motiv tar-rikors kif ukoll ir-raba' motiv tar-rikors jiġu miċhuda bħala infondati.

4. Fuq il-ħames motiv, ibbażat fuq ksur tal-Artikolu 101 TFUE u tal-Artikolu 53 tal-Ftehim ŻEE

- 231 Ir-rikorrenti jsostnu li l-applikazzjoni tal-kuncett ta' ksur uniku u kontinwat f'dan il-każ jikkostitwixxi ksur tal-Artikolu 101 TFUE u tal-Artikolu 53 tal-Ftehim ŻEE.
- 232 Insostenn ta' dan il-motiv, ir-rikorrenti sempliċement jirreferu għall-argumenti diġà mqajma fil-kuntest tat-tielet u tar-raba' motiv sabiex juru li l-ksur inkwistjoni ma jikkostitwixxi ksur uniku u kontinwu. B'mod partikolari, huma jirreferu għall-argumenti dwar il-bidu tal-partecipazzjoni tagħhom fl-akkordju fl-14 ta' Diċembru 2001, dwar it-tul mhux interrott tal-imsemmija partecipazzjoni, dwar l-għarfien tal-ftehimiet dwar il-kejbils tal-elettriku taht l-ilma jew l-obbligu li jkunu jafu bihom, dwar il-partecipazzjoni tagħhom fi ftehimiet relatati mas-swieq nazzjonali u dwar il-partecipazzjoni tagħhom fi proġetti fuq skala kbira. Peress li dawn l-argumenti ġew miċhuda bħala infondati fil-kuntest tal-eżami tat-tielet u tar-raba' motiv, fin-nuqqas ta' argument awtonomu, il-ħames motiv għandu jiġi miċhud bħala totalment infondat.
- 233 Fid-dawl taċ-ċaħda tat-tieni, tat-tielet, tar-raba' u tal-ħames motiv, għandu jiġi konkluż li l-Kummissjoni ma wettqitx żball meta imputat lir-rikorrenti l-partecipazzjoni fil-ksur uniku u kontinwu tal-Artikolu 101(1) TFUE mill-14 ta' Diċembru 2001 sas-16 ta' Novembru 2006.

5. Fuq is-sitt motiv, ibbażat fuq ksur tal-Artikolu 23(2) u (3) tar-Regolament Nru 1/2003, ksur tal-prinċipju ta' ugwaljanza fit-trattament, ta' proporzjonalità u ta' ne bis in idem, ksur tal-obbligu ta' motivazzjoni, ta' diversi żbalji ta' evalwazzjoni u ta' użu ħażin ta' poter fir-rigward tal-kalkolu tal-ammont tal-multa imposta fuq ir-rikorrenti

- 234 Is-sitt motiv jinkludi ħames partijiet. Permezz tal-ewwel parti, ir-rikorrenti jilmentaw li l-Kummissjoni wettqet żball u li kisret il-prinċipju ta' ugwaljanza fit-trattament billi għażlet is-sena 2004 bħala sena ta' referenza għall-valur tal-bejgħ, liema sena ma tirrappreżentax is-saħha ekonomika tagħhom u l-kontribut tagħhom fl-akkordju. Permezz tat-tieni parti, huma jallegaw li l-Kummissjoni kisret l-obbligu ta' motivazzjoni tagħha u l-prinċipju ta' *ne bis in idem* u wettqet żball ta' evalwazzjoni fir-rigward tal-gravità tal-ksur. Permezz tat-tielet parti, huma jallegaw li l-Kummissjoni ffissat koefċjent ta' 4.91 għat-tul tal-ksur. Permezz tar-raba' parti, huma jsostnu li l-Kummissjoni kisret l-obbligu tagħha ta' motivazzjoni dwar l-iffissar tad-“dritt ta' dħul”. Permezz tal-ħames parti, huma

jilmentaw li l-Kummissjoni wettqet żball ta' evalwazzjoni u kisret il-prinċipju ta' ugwaljanza fit-trattament, kif ukoll il-prinċipju ta' proporzjonalità fil-kuntest tal-evalwazzjoni taċ-ċirkustanzi attenwanti.

a) Dwar l-għażla tas-sena 2004 bhala sena ta' referenza tal-valur tal-bejgħ għall-kalkolu tal-ammont bażiku tal-multa

235 Ir-rikorrenti jsostnu li, billi għażlet is-sena 2004 bhala sena ta' referenza minflok l-aħħar sena shiħa tal-partecipazzjoni tagħhom fl-akkordju, il-Kummissjoni eskludiet mingħajr ġustifikazzjoni valida r-regola stabbilita fil-paragrafu 13 tal-Linji gwida għall-kalkolu tal-multi tal-2006. Din l-għażla wasslet sabiex ir-rikorrenti jiġu ttrattati b'mod diskriminatorju minhabba l-bejgħ għoli ħafna marbut mal-proġetti ta' kejbils tal-elettriku li kienu rreġistrati fl-2004. Skont ir-rikorrenti, sabiex jiġi evitat dan it-trattament diskriminatorju, il-Kummissjoni kellha tagħzel bhala sena ta' referenza l-aħħar sena kompleta tal-partecipazzjoni tagħhom fl-akkordju, jiġifieri s-sena 2005, jew tuża valur medju bbażat fuq is-snin 2003 sa 2005.

236 Il-Kummissjoni tikkontesta l-argumenti tar-rikorrenti.

237 F'dan ir-rigward, għandu jittfakkar li, fir-rigward tal-kalkolu tal-multa fil-każ ta' akkordju ta' portata dinjija, il-paragrafu 18 tal-Linji gwida għall-kalkolu tal-multi tal-2006 jipprovdi kif ġej:

“Meta l-firxa ġeografika ta' ksur taqbeż it-territorju taż-[ŻEE] (pereżempju fil-każ ta' akkordji dinjija), il-bejgħ ikkonċernat tal-impriza ġewwa ż-ŻEE jista' ma jirriflettix b'mod xieraq il-piż ta' kull impriza fil-ksur. B'mod partikolari, dan jista' jkun il-każ ta' ftehimiet dinjija ta' tqassim tas-suq.

F'tali ċirkustanzi, bil-għan li jiġu riflessi fl-istess ħin id-daqs globali tal-bejgħ ikkonċernat fiż-ŻEE u l-piż relattiv ta' kull impriza fil-ksur, il-Kummissjoni tista' tistma l-valur totali tal-bejgħ tal-oġġetti jew servizzi b'relazzjoni mal-ksur fis-settur ġeografiku (iktar vast miż-ŻEE) ikkonċernat, tiddetermina s-sehem mill-bejgħ ta' kull impriza li tippartecipa fil-ksur f'dan is-suq u tapplika dan is-sehem għall-bejgħ globali ta' dawn l-istess imprizi ġewwa ż-ŻEE. Ir-rizultat jintuża bhala valur tal-bejgħ għall-finijiet tad-determinazzjoni tal-ammont bażiku tal-multa.” [traduzzjoni mhux ufficjali]

238 Għandu jittfakkar ukoll li, konformement ma' ġurisprudenza stabbilita, sa fejn hemm lok li għandu jkun hemm affidabbiltà fuq id-dħul mill-bejgħ tal-imprizi involuti fl-istess ksur sabiex jiġu stabbiliti l-proporzjonijiet bejn il-multi li għandhom jiġu imposti, il-perijodu li għandu jittiehed inkunsiderazzjoni għandu jkun limitat b'mod li ċ-ċifri miksuba jkun l-iktar paragonabbli possibbli (ara s-sentenza tat-30 ta' Settembru 2009, Akzo Nobel *et* vs Il-Kummissjoni, T-175/05, mhux ippubblikata, EU:T:2009:369, punt 142 u l-ġurisprudenza ċċitata).

239 Għandu jittfakkar ukoll li, fir-rigward tal-perijodu li għandu jittiehed inkunsiderazzjoni għad-determinazzjoni tal-valur tal-bejgħ użat għall-kalkolu tal-multa, il-paragrafu 13 tal-Linji gwida għall-kalkolu tal-multi tal-2006 jipprovdi kif ġej:

“Sabiex jiġi ddeterminat l-ammont bażiku tal-multa li għandha tiġi imposta, il-Kummissjoni tuża l-valur tal-bejgħ ta' prodotti jew servizzi, imwettaq mill-impriza, b'konnessjoni diretta jew indiretta mal-ksur, fis-settur ġeografiku kkonċernat fi ħdan it-territorju taż-ŻEE. Il-Kummissjoni tuża, normalment, il-bejgħ tal-impriza matul l-aħħar sena shiħa tal-partecipazzjoni tagħha fil-ksur.” [traduzzjoni mhux ufficjali]

- 240 Madankollu, għandu jiġi rrilevat li l-użu tal-frazi “tuża, normalment, il-bejgħ tal-impriża matul l-aħħar sena sħiħa tal-partecipazzjoni tagħha fil-ksur” li tinsab fil-paragrafu 13 tal-Linji gwida għall-kalkolu tal-multi tal-2006, ma jeskludix il-possibbiltà għall-Kummissjoni li tuża perijodu ta’ referenza ieħor sa fejn, konformement mal-ġurisprudenza ċċitata fil-punt 238 iktar ’il fuq, din tippermetti li jinkisbu cifri kemm jista’ jkun paragunabbli.
- 241 F’dan il-każ, mid-deċiżjoni kkontestata jirriżulta li, fil-kalkolu tal-ammont bażiku tal-multa imposta fuq ir-rikorrenti, il-Kummissjoni bbażat ruħha fuq il-metodu previst fil-punt 18 tal-Linji gwida dwar il-kalkolu tal-multi tal-2006 (premessa 966 u 968 sa 994 tal-imsemmija deċiżjoni). Mill-imsemmija deċiżjoni jirriżulta wkoll li, għall-finijiet tal-applikazzjoni ta’ din il-metodoloġija, hija ma bbażatx ruħha fuq il-bejgħ imwettaq matul l-aħħar sena sħiħa ta’ partecipazzjoni fil-ksur, iżda fuq id-dhul mill-bejgħ għas-sena 2004 (premessa 966 u 968 sa 994 ta’ din id-deċiżjoni).
- 242 Il-Kummissjoni ġġustifikat din l-għażla, l-ewwel nett, bil-fatt li l-bejgħ ta’ kejbils tal-elettriku mwettaq fuq livell taż-ŻEE żdied sostanzjalment mis-sena 2006, b’mod li l-għażla tal-aħħar sena sħiħa ta’ partecipazzjoni fil-ksur ma hijiex suffiċjentement rappreżentattiva tal-perijodu ta’ ksur għal impriži li waqfqu kull partecipazzjoni fil-ksur wara l-2006. Skont il-Kummissjoni, il-fatt li jittiehed bħala bażi l-bejgħ imwettaq mill-impriži kollha fl-2004, jagħti l-possibbiltà li tinkiseb stima iktar preċiża tas-sinjifikat ekonomiku tal-ksur matul it-tul kollu tiegħu, kif ukoll tal-piż tal-impriži kkonċernati fil-ksur. It-tieni nett, hija qieset li l-għażla tas-sena 2004 tevita trattament diskriminatorju bejn l-impriži li temmu l-partecipazzjoni (diretta) tagħhom qabel u dawk li ssoktaw. Hija enfasizzat ukoll fid-deċiżjoni kkontestata li l-punt 13 tal-Linji gwida għall-kalkolu tal-multi tal-2006 kien jippermettilha, f’tali sitwazzjoni, ma tibbażax ruħha fuq id-dhul mill-bejn tal-aħħar sena tal-partecipazzjoni fil-ksur (premessa 965 tad-deċiżjoni kkontestata). Hija sostniet ukoll li l-għażla ta’ sena ta’ referenza waħda li matul tagħha l-partijiet kollha ppartecipaw fil-ksur kienet preferabbli għall-finijiet tal-applikazzjoni tal-punt 18 tal-imsemmija linji gwida, b’mod li jiġi rifless b’mod xieraq il-piż ta’ kull impriża fil-ksur (premessa 966 tal-imsemmija deċiżjoni).
- 243 Fir-rigward tal-argument tar-rikorrenti li jgħid li l-għażla ta’ sena ta’ referenza komuni hija neċessarjament arbitrara sa fejn taffettwa b’mod differenti l-partecipanti fl-akkordju skont id-dhul mill-bejgħ imwettaq matul din is-sena, għandu jinfakkar li, konformement mal-ġurisprudenza, l-użu ta’ sena ta’ referenza komuni għall-impriži kollha li ppartecipaw fl-istess ksur jippermetti, fil-prinċipju, li l-multi jiġu ddeterminati b’mod uniformi b’osservanza tal-prinċipju ta’ ugwaljanza, filwaqt li tiġi evalwata l-portata tal-ksur imwettaq skont ir-realtà ekonomika kif tidher matul il-perijodu rilevanti (ara, f’dan is-sens, is-sentenzi tat-2 ta’ Ottubru 2003, *Aristrain vs Il-Kummissjoni*, C-196/99 P, EU:C:2003:529, punt 129, u tas-16 ta’ Novembru 2011, *ASPLA vs Il-Kummissjoni*, T-76/06, mhux ippubblikata, EU:T:2011:672, punt 112).
- 244 Barra minn hekk, għandu jinfakkar li, konformement mal-ġurisprudenza, impriża partikolari tista’ biss teziġi lill-Kummissjoni tibbaża ruħha, fir-rigward tagħha, fuq perijodu differenti minn dak li ġeneralment jittiehed inkunsiderazzjoni għal impriži oħra, jekk hija turi li d-dhul mill-bejgħ li hija wettqet matul dan l-aħħar perijodu ma jikkostitwixxix, għal raġunijiet relatati magħha stess, indikazzjoni tad-daqs veru u tas-saħħa ekonomika tagħha u lanqas tal-portata tal-ksur li hija wettqet (sentenza tal-Qorti Ġenerali, tal-14 ta’ Mejju 1998, *Fiskeby Board vs Il-Kummissjoni*, T-319/94, EU:T:1998:95, punt 42).
- 245 F’dan il-każ, ir-rikorrenti jsostnu li huma wettqu dhul mill-bejgħ eċċezzjonali fil-qasam tal-kejbils tal-elettriku fl-2004, minhabba t-twettiq tal-proġett “BASF” għal 4 700 000 Frank Żvizzeru (CHF) u tal-proġett “Spanja 9” għal CHF 3 200 000, li ma huwiex rappreżentattiv tad-dhul mill-bejgħ tagħhom matul il-partecipazzjoni tagħhom fil-ksur. Madankollu, huma ma jipproduċu ebda prova insostenn ta’ din l-allegazzjoni, b’tali mod li ma huwiex possibbli għall-Qorti Ġenerali li tevalwa, minbarra r-realtà u l-kompożizzjoni tad-dhul mill-bejgħ tagħhom għas-sena 2004, l-estent tal-varjazzjoni ta’ dan id-dhul mill-bejgħ meta mqabbel ma’ dawk tas-snin 2003 u 2005. Barra minn hekk, mir-rapport annwali ta’

Brugg Kabel għall-2005 jirriżulta li, minkejja bidu tas-sena diffiċli, il-bejgħ għal dik is-sena lahaq livell paragunabbli ma' dak tas-sena preċedenti, minhabba t-tehid ta' diversi ordnijiet fil-qasam tal-kejbils tal-elettriku b'vultaġġ għoli matul it-tieni parti tas-sena.

246 F'dawn iċ-ċirkustanzi, hemm lok li jitqies li r-rikorrenti naqsu milli juru li l-Kummissjoni wettqet żball fl-iffissar tas-sena ta' referenza għad-determinazzjoni tal-ammont tal-bejgħ li għandu jittiehed inkunsiderazzjoni għall-kalkolu tal-ammont bażiku tal-multa. Minn dan isegwi li l-ewwel parti tas-sitt motiv għandha tiġi miċhuda bħala infondata.

b) Fuq l-evalwazzjoni tal-gravità tal-ksur

247 Ir-rikorrenti jilmentaw li l-Kummissjoni kisret l-obbligu tagħha ta' motivazzjoni u wettqet żball ta' evalwazzjoni fir-rigward tal-proporzjon tal-valur tal-bejgħ ta' 19% li ġie stabbilit fir-rigward tagħhom fid-dawl tal-gravità tal-ksur uniku u kontinwu.

1) Fuq l-allegat ksur tal-obbligu ta' motivazzjoni fir-rigward tad-determinazzjoni tal-proporzjon tal-valur tal-bejgħ meħud inkunsiderazzjoni fid-dawl tal-gravità tal-ksur

248 Ir-rikorrenti jsostnu li l-Kummissjoni mmotivat b'mod kontradittorju d-deċiżjoni kkontestata billi ppreċiżat, minn naħa, fil-premessa 998 tad-deċiżjoni kkontestata, li, sabiex jiġi ddeterminat il-proporzjon tal-valur tal-bejgħ meħud inkunsiderazzjoni minhabba l-gravità tal-ksur, hija ħadet inkunsiderazzjoni biss ksur wieħed uniku u kontinwat li l-gravità tiegħu ġiet evalwata għal 15%, filwaqt li, min-naħa l-oħra, fil-premessa 999 tal-imsemmija deċiżjoni, il-Kummissjoni żiedet b'mod selettiv il-proporzjon tal-valur tal-bejgħ li għandu jittiehed inkunsiderazzjoni bi 2% għall-imprizi li allegatament ipparteċipaw fil-“konfigurazzjoni Ewropea tal-akkordju”, li wettqet tqassim addizzjonali tal-proġetti tal-kejbils tal-elettriku wara dik imwettqa diġà fil-kuntest tal-“konfigurazzjoni A/R” tal-imsemmi akkordju. B'hekk, il-Kummissjoni tikkontradixxi l-assunzjoni li għamlet diġà li tgħid li l-mekkanizmi ta' distribuzzjoni ta' din tal-aħhar u dawk tal-“konfigurazzjoni Ewropea” ta' dan l-akkordju jagħmlu parti integrali minn ksur uniku u kontinwu. Ir-rikorrenti jqisu li huma għalhekk sugġetti għall-ewwel percentwali ta' gravità ta' 15% minhabba l-partecipazzjoni tagħhom fil-ksur uniku u kontinwu li jinkludi ż-żewġ konfigurazzjonijiet tal-akkordju u għat-tieni percentwali ta' gravità ta' 2% minhabba, għal darba oħra, il-partecipazzjoni tagħhom f'“konfigurazzjoni Ewropea tal-akkordju”. Għalhekk, il-logika applikata mill-Kummissjoni twassal għal ksur tal-prinċipju *ne bis in idem*.

249 Barra minn hekk, ir-rikorrenti jsostnu li l-Kummissjoni kisret l-obbligu ta' motivazzjoni tagħha meta indikat, fil-premessi 1003 u 1004 tad-deċiżjoni kkontestata, li żieda tal-livell ta' gravità kienet iġġustifikata minhabba s-sehem tas-suq akkumulat tal-imprizi li pparteċipaw fl-akkordju, kif ukoll il-portata ġeografika tiegħu, mingħajr ma ġie ppreċiżat l-ammont u l-kompożizzjoni ta' din iż-żieda. Huma jenfasizzaw li huwa biss abbażi tal-“konstatazzjonijiet” dwar il-gravità, fil-premessa 1010 tal-imsemmija deċiżjoni, li huwa possibbli li jiġi kkalkolat l-ammont inkwistjoni permezz tad-deduċibbiltà.

250 Il-Kummissjoni tikkontesta l-argumenti kollha tar-rikorrenti.

251 F'dan ir-rigward, l-ewwel nett, fir-rigward taż-żieda tal-livell ta' gravità minhabba s-sehem tas-suq akkumulat tal-imprizi li pparteċipaw fl-akkordju u l-portata ġeografika tiegħu, hemm lok li jiġi rrilevat li l-ammont taż-żieda, jiġifieri percentwali ta' 2%, huwa ppreċiżat fil-premessa 1010 tad-deċiżjoni kkontestata, kif barra minn hekk jirrikonossu r-rikorrenti. Fir-rigward tan-nuqqas ta' preċiżjoni fl-imsemmija deċiżjoni dwar il-kontribuzzjoni rispettiva għal din iż-żieda ta' żewġ fatturi li jikkawżawha, jiġifieri s-sehem tas-suq akkumulat u l-portata ġeografika tal-akkordju, tali preċiżjoni ma kinitx neċessarja f'dan il-każ, peress li l-motivazzjoni f'dan ir-rigward kienet adattata għan-natura tal-att

- inkwistjoni u rrevelat b'mod ċar u inekwivoku r-raġunament tal-Kummissjoni, li tippermetti lir-rikorrenti jsiru jafu bil-ġustifikazzjoni tal-miżura adotata u lill-Qorti Ġenerali teżercita l-istħarriġ tagħha.
- 252 It-tieni nett, fir-rigward tal-allegata natura kontradittorja tal-motivazzjoni tad-deċiżjoni kkontestata fir-rigward tad-determinazzjoni tal-proporzjon tal-valur tal-bejgħ li għandu jittiehed inkunsiderazzjoni fid-dawl tal-gravità tal-ksur, għandu jiġi kkonstatat li dan jirriżulta minn qari żbaljat tad-deċiżjoni kkontestata.
- 253 Ir-rikorrenti jsostnu, essenzjalment, li l-Kummissjoni evalwat inizzjalment l-aġir tal-partecipanti fil-ksur uniku u kontinwu billi stabbilixxiet il-proporzjon tal-valur tal-bejgħ li għandu jitqies fid-dawl tal-gravità tal-ksur għal 15 %, u sussegwentement hija evalwat għat-tieni darba l-istess aġir meta applikat percentwali addizzjonali ta' 2 % fir-rigward tal-imprizi li ppartecipaw f"konfigurazzjoni Ewropea tal-akkordju", kif ukoll f"konfigurazzjoni A/R" tal-imsemmi akkordju.
- 254 Madankollu, għandu jiġi rrilevat li, fil-premessa 998 tad-deċiżjoni kkontestata, il-Kummissjoni indikat li l-ksur uniku u kontinwu fl-Artikolu 101 TFUE u fl-Artikolu 53 tal-Ftehim ŻEE, li ppartecipaw fih id-destinatarji tad-deċiżjoni kkontestata, kien jikkonsisti fit-tqassim tal-klijentela u tas-swieq. Hija ppreċiżat li tali ksur kien jikkostitwixxi, min-natura tiegħu stess, waħda mir-restrizzjonijiet tal-kompetizzjoni l-iktar gravi, peress li kien jikkostitwixxi distorsjoni tal-parametri prinċipali tal-kompetizzjoni. Hija fakkret li, skont il-paragrafu 23 tal-Linji gwida għall-kalkolu tal-multi tal-2006, dawn il-prattiki huma, fil-prinċipju, severament issanzjonati, u l-percentwali ta' gravità jkun generalment fil-parti għolja tal-iskala. Hija speċifikat li hija tqis li dan l-element jiġġustifika percentwali ta' 15 % minhabba l-gravità tal-fatti.
- 255 Fil-premessa 999 tad-deċiżjoni kkontestata, il-Kummissjoni sussegwentement ippreċiżat li, minbarra l-mekkanizmi ta' għoti tal-"konfigurazzjoni A/R tal-akkordju", ċerti proġetti relatati maż-ŻEE kienu s-suġġett ta' tqassim addizzjonali bejn il-produtturi Ewropej fil-kuntest tal-"konfigurazzjoni Ewropea" tal-imsemmi akkordju u li dan l-aġir, li twestaq esklużivament mill-produtturi Ewropej, intensifika d-dannu lill-kompetizzjoni diġà kkawżat mill-ftehim ta' tqassim tas-swieq bejn il-produtturi Ewropej, Gappunizi u Sud Koreani u, għaldaqstant, il-grad ta' gravità tal-ksur. Hija sussegwentement indikat li d-distorsjoni addizzjonali ikkawżata minn din l-aħħar konfigurazzjoni kienet tiġġustifika żieda tal-livell ta' gravità tal-ksur ta' 2 % għall-imprizi li kienu ppartecipaw f'dan l-aspett tal-akkordju.
- 256 Mill-premessi 998 u 999 tad-deċiżjoni kkontestata jirriżulta b'mod ċar li l-Kummissjoni qieset li l-percentwali minimu tal-bejgħ li għandu jittiehed inkunsiderazzjoni sabiex l-imprizi kollha li fir-rigward tagħhom setgħet tiġi imputata r-responsabbiltà tal-ksur uniku u kontinwu kien ta' 15 %, irrispettivament mil-livell tal-partecipazzjoni tagħhom fl-akkordju, iżda li percentwali addizzjonali ta' 2 % kellu jiġi applikat fuq l-imprizi li kienu ppartecipaw f"konfigurazzjoni A/R tal-akkordju" kif ukoll f"konfigurazzjoni Ewropea" tal-imsemmi akkordju, peress li l-effetti antikompetittivi tal-ewwel waħda minn dawn iż-żewġ konfigurazzjonijiet kienu msaħħa b'dawk tat-tieni.
- 257 Għaldaqstant, huwa b'mod żbaljat li r-rikorrenti jsostnu li l-motivazzjoni tad-deċiżjoni kkontestata dwar il-gravità tal-ksur hija kontradittorja f'dan ir-rigward. Bl-istess mod, l-invokazzjoni tar-rikorrenti dwar ksur tal-prinċipju ta' *ne bis in idem* ma tistax tintlaqa', peress li r-raġunament tal-Kummissjoni espost fil-premessi 998 u 999 tad-deċiżjoni kkontestata ma jwassalx sabiex l-istess fatti jiġu ssanzjonati darbtejn.

2) *Fuq l-allegat żball li jirriżulta min-nuqqas ta' teħid inkunsiderazzjoni tal-fatt li r-rikorrenti ma kinux jimmanifatturaw kejbils tal-elettriku taħt l-ilma matul il-perijodu tal-ksur fil-kuntest tad-determinazzjoni tal-proporzjon tal-valur tal-bejgħ meħud inkunsiderazzjoni minħabba l-gravià tal-ksur*

- 258 Ir-rikorrenti jsostnu li, skont il-ġurisprudenza, il-Kummissjoni kienet obbligata tieħu inkunsiderazzjoni fid-determinazzjoni tal-proporzjon tal-valur tal-bejgħ meħud inkunsiderazzjoni minħabba l-gravià tal-ksur, il-fatt li huma ma kinux jipproduċu kejbils tal-elettriku taħt l-ilma matul il-perijodu tal-ksur. Fil-fehma tagħhom, il-Kummissjoni ma setgħetx sempliċement teskludi dan l-obbligu billi ssostni li dan il-fatt kien diġà ttieħed inkunsiderazzjoni fil-kalkolu tal-multa bin-nuqqas ta' inkluzjoni tal-bejgħ ta' kejbils tal-elettriku taħt l-ilma fil-valur tal-bejgħ. Huma jafferaw li dan jgħodd ukoll għall-fatt li dawn ma kinux japplikaw ir-regola tas-suq nazzjonali u ma kinux jipparteċipaw fl-allokazzjoni ta' proġetti fuq skala kbira.
- 259 Il-Kummissjoni tikkontesta l-argumenti tar-rikorrenti.
- 260 F'dan ir-rigward, għandu jiġi rrilevat li l-Kummissjoni spjegat fil-premessa 1000 tad-deċiżjoni kkontestata li, essenzjalment, ma kienx hemm lok li jittieħed inkunsiderazzjoni l-fatt li r-rikorrenti ma kinux jipproduċu kejbils tal-elettriku taħt l-ilma matul il-perijodu tal-ksur fil-kuntest tad-determinazzjoni tal-proporzjon tal-valur tal-bejgħ meħud inkunsiderazzjoni fir-rigward tagħhom fid-dawl tal-gravià tal-ksur, peress li dan kien diġà ttieħed inkunsiderazzjoni għall-finijiet tad-determinazzjoni tal-valur tal-bejgħ tagħhom.
- 261 Barra minn hekk, kif tosserva għustament il-Kummissjoni, l-unika ġurisprudenza invokata mir-rikorrenti sabiex jikkontestaw din l-evalwazzjoni hija rrilevanti għall-każ ineżami.
- 262 Fil-fatt, fil-kawża li tat lok għas-sentenza tat-30 ta' Novembru 2011, Quinn Barlo *et vs* Il-Kummissjoni (T-208/06, EU:T:2011:701), il-Qorti Ġenerali ddeċidiet li r-rikorrenti ma kellhiex għarfien jew ma kellhiex ikollha għarfien ta' arrangamenti rigward prodotti oħra. Kif ġie kkonstatat fil-punt 222 iktar 'il fuq, f'din il-kawża, ir-rikorrenti kellhom għarfien dwar l-eżistenza ta' arrangamenti dwar kejbils tal-elettriku taħt l-ilma.
- 263 Bl-istess mod, fil-kawża li tat lok għas-sentenza tas-16 ta' Settembru 2013, Zucchetti Rubinetteria vs Il-Kummissjoni (T-396/10, EU:T:2013:446), l-arrangamenti kienu jikkonċernaw gruppi ta' prodotti differenti u diversi produttori. Hawnhekk ukoll, mhux l-impriżi parteċipanti kollha kellhom għarfien tat-tipi kollha ta' arrangamenti u l-parteeċipazzjoni tal-impriża rikorrenti kienet limitata għal suq nazzjonali.
- 264 Fil-kawża li taw lok għas-sentenza tat-30 ta' Novembru 2011, Quinn Barlo *et vs* Il-Kummissjoni (T-208/06, EU:T:2011:701) u għas-sentenza tas-16 ta' Settembru 2013, Zucchetti Rubinetteria vs Il-Kummissjoni (T-396/10, EU:T:2013:446), ma kienx possibbli li tiġi imputata lir-rikorrenti r-responsabbiltà tal-aġir tal-parteeċipanti l-oħra fl-akkordju peress li huma ma kellhomx għarfien ta' dan. F'dan il-każ, għall-kuntrarju, kif ġie kkonstatat fil-punt 223 iktar 'il fuq, ir-rikorrenti kellhom għarfien shiħ tal-portata tal-ftehimiet u setgħu għalhekk, għustament, jitqiesu li huma responsabbli għall-ksur kollu.
- 265 Minn dan isegwi li r-rikorrenti baqgħu ma wrewx li l-Kummissjoni wettqet żball billi ma haditx inkunsiderazzjoni, fil-kuntest tad-determinazzjoni tal-proporzjon tal-valur tal-bejgħ li għandu jittieħed inkunsiderazzjoni fid-dawl tal-gravià tal-ksur, il-fatt li huma ma kinux immanifatturaw kejbils tal-elettriku taħt l-ilma matul il-perijodu tal-ksur.

3) *Fuq l-allegat ksur tal-prinċipju ta' ugwaljanza fit-trattament*

- 266 Ir-rikorrenti jilmentaw li l-Kummissjoni qieset li l-partecipazzjoni tagħhom fil-“konfigurazzjoni Ewropea tal-akkordju” u għalhekk fit-tieni “livell ta’ għoti” tal-imsemmi akkordju kienet tippreżenta grad ta’ gravità oghla u għalhekk kienet teziġi zieda ta’ 2 % tal-proporzjon tal-valur tal-bejgħ li għandu jittiehed inkunsiderazzjoni fid-dawl tal-gravità tal-ksur. Fil-fehma tagħhom, dan iwassal sabiex jiġu ssanzjonati b’mod daqstant sever, minhabba li kienu allegatament informati bir-riżultati tad-diskussjonijiet fil-kuntest tal-“konfigurazzjoni A/R” ta’ dan l-akkordju, daqs l-imprizi li ppartecipaw b’mod attiv fl-imsemmija konfigurazzjonijiet, li fasslu, ikkoordinaw u imponew l-akkordju kollu u li bbenefikaw l-iktar minn dawn l-arrangamenti.
- 267 Il-Kummissjoni tikkontesta l-argumenti tar-rikorrenti.
- 268 F’dan ir-rigward, għandu jittakkur li, kull darba li l-Kummissjoni tiddeciedi li timponi multi abbażi tad-dritt tal-kompetizzjoni, hija obbligata li tosserva l-prinċipji ġenerali tad-dritt, li fosthom hemm il-prinċipju ta’ ugwaljanza fit-trattament, kif interpretat mill-qrati tal-Unjoni. Skont ġurisprudenza stabbilita, il-prinċipji ta’ ugwaljanza fit-trattament jew ta’ nondiskriminazzjoni jeżiġu li sitwazzjonijiet paragonabbli ma jiġux trattati b’mod differenti u li sitwazzjonijiet differenti ma jiġux trattati bl-istess mod, sakemm tali trattament ma jkunx oġġettivament iġġustifikat (ara s-sentenzi tas-27 ta’ Ġunju 2012, *Bolloré vs Il-Kummissjoni*, T-372/10, EU:T:2012:325, punt 85 u l-ġurisprudenza ċċitata, u tad-19 ta’ Jannar 2016, *Mitsubishi Electric vs Il-Kummissjoni*, T-409/12, EU:T:2016:17, punt 108 u l-ġurisprudenza ċċitata).
- 269 Fil-każ inezami, fil-premessa 999 tad-deċiżjoni kkontestata, il-Kummissjoni ġġustifikat zieda ta’ 2 % tal-proporzjon tal-valur tal-bejgħ li għandu jittiehed inkunsiderazzjoni fid-dawl tal-gravità tal-ksur fir-rigward ta’ ċerti imprizi involuti fil-ksur peress li dawn ippartecipaw f’“konfigurazzjoni Ewropea tal-akkordju” li kienet intensifikat id-dannu għall-kompetizzjoni diġà kkawżat minn ftehim ta’ tqassim tas-swieq bejn il-produtturi Ewropej, Ġappunizi u Sud Koreani. Minn dan isegwi li l-kriterju meħud inkunsiderazzjoni mill-Kummissjoni sabiex tiġġustifika din iż-żieda kien marbut mas-sempliċi partecipazzjoni f’“konfigurazzjoni Ewropea tal-akkordju” u mhux man-natura ftit jew wisq attiva ta’ din il-partecipazzjoni. Peress li, kif ġie kkonstatat fil-punt 233 iktar ’il fuq, il-Kummissjoni ġustament imputat lir-rikorrenti l-partecipazzjoni fil-ksur uniku u kontinwu, inkluż fil-“konfigurazzjoni Ewropea tal-akkordju”, dawn tal-aħħar ma jistgħux isostnu validament li huma kienu s-sugġett ta’ trattament inqas favorevoli minn imprizi Ewropej oħra li ppartecipaw fl-istess konfigurazzjoni u li fir-rigward tagħhom giet applikata l-istess zieda.
- 270 Barra minn hekk, għandu jiġi rrilevat li n-natura ftit jew wisq attiva tal-partecipazzjoni fil-ksur tad-diversi imprizi destinatari tad-deċiżjoni kkontestata ttiehdet inkunsiderazzjoni fl-istadju tal-evalwazzjoni taċ-ċirkustanzi attenwanti. Għaldaqstant, ir-rikorrenti ġew ikklassifikati fil-grupp ta’ partecipanti intermedjarji, filwaqt li l-imprizi li kellhom irwol ta’ mexxej fil-“konfigurazzjoni Ewropea tal-akkordju” u fil-“konfigurazzjoni A/R” tal-imsemmi akkordju, jiġifieri Nexans France, Pirelli u Prysmian, ġew ikklassifikati fil-grupp prinċipali tal-akkordju. Bħala konsegwenza ta’ din id-differenza ta’ klassifikazzjoni, il-Kummissjoni tat lir-rikorrenti tnaqqis tal-multa ta’ 5 %, filwaqt li hija eskliudiet tali tnaqqis għal Nexans France, Pirelli u Prysmian. Minn dan isegwi li r-rikorrenti ma wrewx li l-Kummissjoni kisret il-prinċipju ta’ ugwaljanza fit-trattament billi imponiet fuqhom l-istess zieda ta’ 2 % tal-proporzjon tal-valur tal-bejgħ li għandu jittiehed inkunsiderazzjoni fid-dawl tal-gravità tal-ksur, bħal dik li giet applikata fir-rigward ta’ Nexans France, Pirelli u Prysmian.
- 271 Fid-dawl tal-kunsiderazzjonijiet preċedenti, it-tieni parti tas-sitt motiv għandha tiġi miċħuda bħala infondata.

c) Fuq l-iffissar ta' koeffiċjent ta' 4.91 għat-tul tal-parteciċipazzjoni tar-rikorrenti fil-ksur

- 272 Ir-rikorrenti jilmentaw li l-Kummissjoni applikat koeffiċjent ta' 4.91 għat-tul tal-parteciċipazzjoni tagħhom fil-ksur li ma jihux inkunsiderazzjoni l-fatt li din tal-aħħar ma stabbilixxietx l-bidu tal-parteciċipazzjoni tagħhom fil-ksur qabel it-3 ta' Lulju 2002 u minhabba li l-parteciċipazzjoni tagħhom fil-ksur gie interrott, b'mod partikolari bejn it-12 ta' Mejju 2005 u t-8 ta' Diċembru 2005. Fil-fehma tagħhom, il-Kummissjoni kellha, konsegwentement, tapplika koeffiċjent ta' 3.79.
- 273 Il-Kummissjoni tikkontesta l-argumenti tar-rikorrenti.
- 274 F'dan ir-rigward, huwa biżżejjed li jtifakkur li, kif gie kkonstatat fil-punt 213 iktar 'il fuq, il-Kummissjoni korrettament stabbilixxiet l-bidu tal-parteciċipazzjoni tar-rikorrenti fil-ksur għall-14 ta' Diċembru 2001 u ma wettqitx żball meta qieset li l-parteciċipazzjoni tagħhom kienet issoktat sas-16 ta' Novembru 2006.
- 275 Għaldaqstant, it-tielet parti tas-sitt motiv għandha tigi miċhuda bħala infondata.

d) L-ammont tad-dritt ta' dħul

- 276 Ir-rikorrenti jallegaw li l-Kummissjoni ma invokatx motiv awtonomu fir-rigward tad-dritt ta' dħul invokat fil-premessa 1013 tad-deċiżjoni kkontestata u li llimitat ruhha li tirreferi għall-premessi 998 sa 1010 tal-imsemmija deċiżjoni, relatati mal-kalkolu tal-ammont bażiku. Fil-fehma tagħhom, il-Kummissjoni kellha, skont il-paragrafi 22 u 25 tal-Linji gwida għall-kalkolu tal-multi tal-2006, tiehu inkunsiderazzjoni l-parteciċipazzjoni oġġettiva tagħhom fl-aspetti kollha tal-ksur jew l-għarfien suġġettiv tagħhom dwar dawn l-aspetti, jew dwar parti minnhom. Konsegwentement, id-dritt ta' dħul kellu jirrifletti l-fatt li r-rikorrenti ma setgħux jinżammu responsabbli għal ftehimiet dwar kejbils tal-elettriku taht l-ilma, dwar swieq nazzjonali u dwar proġetti fuq skala kbira.
- 277 Il-Kummissjoni tikkontesta l-argumenti tar-rikorrenti.
- 278 F'dan ir-rigward, għandu jtifakkur li, skont il-punt 25 tal-Linji gwida għall-kalkolu tal-multi tal-2006:
- “[...] indipendentement mit-tul tal-parteciċipazzjoni ta' impriża għall-ksur, il-Kummissjoni għandha tinkludi fl-ammont bażiku somma ta' bejn 15 % u 25 % tal-valur tal-bejgħ kif iddefinit fit-Taqsima A iktar 'il fuq, sabiex tiddiswadi l-imprizi milli proprju jipparteciċipaw fi ftehimiet orizzontali tal-iffissar tal-prezzijiet, ta' tqassim tas-suq u tal-limitazzjoni tal-produzzjoni. Il-Kummissjoni tista' wkoll tapplika tali ammont addizzjonali fil-każ ta' ksur ieħor. Sabiex jiġi deċiż il-proporzjon tal-valur tal-bejgħ li għandu jittiehed inkunsiderazzjoni f'każ partikolari, il-Kummissjoni għandha tiehu inkunsiderazzjoni ċertu numru ta' fatturi, b'mod partikolari dawk identifikati fil-[punt] 22.” [traduzzjoni mhux ufficjali]
- 279 Il-punt 22 tal-Linji gwida għall-kalkolu tal-multi tal-2006 jipprovdi dan li ġej:
- “Sabiex jiġi deċiż jekk il-proporzjon tal-valur tal-bejgħ li għandu jittiehed inkunsiderazzjoni f'każ partikolari għandux ikun 'l isfel jew 'il fuq f'din l-iskala, il-Kummissjoni għandha tiehu inkunsiderazzjoni ċertu numru ta' fatturi, bħan-natura tal-ksur, is-sehem tas-suq akkumulat tal-partijiet kollha kkoncernati, il-portata ġeografika tal-ksur, u l-implimentazzjoni jew le tal-ksur.” [traduzzjoni mhux ufficjali]
- 280 Billi bbażat ruhha espressament fuq il-punt 25 tal-Linji gwida għall-kalkolu tal-multi tal-2006, fil-premessa 1013 tad-deċiżjoni kkontestata, il-Kummissjoni indikat li, sabiex tiddetermina l-perċentwali speċifiku li għandu jiġi applikat, għandhom jittiehdu inkunsiderazzjoni l-fatturi msemmija fil-premessi 998 sa 1010 tal-imsemmija deċiżjoni.

- 281 Għandu jiġi osservat li l-premessi 998 sa 1002 tad-deċiżjoni kkontestata huma marbuta man-natura tal-ksur, il-premessa 1003 tal-imsemmija deċiżjoni tirrigwarda s-sehem tas-suq akkumulat miżmum mill-partecipanti fil-ksur, il-premessa 1004 ta' din id-deċiżjoni tirrigwarda l-portata ġeografika tal-ksur u l-premessi 1005 sa 1009 tal-istess deċiżjoni jirrigwardaw l-implimentazzjoni tagħha. Għandu jiġi enfasizzat li, fil-premessa 1008 tad-deċiżjoni kkontestata, il-Kummissjoni ppreċiżat li, hekk kif jirriżulta mill-punt 4.3.3 tad-deċiżjoni inkwistjoni, l-imprizi kollha kellhom għarfien tal-aġir illegali kollu l-iehor previst jew implimentat mill-partecipanti l-oħra fl-akkordju, jew setgħu raġonevolment jippreveduh u kienu ppreparati jieħdu r-riskju.
- 282 Barra minn hekk, fil-premessa 1014 tad-deċiżjoni kkontestata, il-Kummissjoni ppreċiżat li l-perċentwali li għandu jiġi applikat għall-ammont addizzjonali kien ta' 17 % għal Sumitomo Electric Industries, Hitachi Cable, Furukawa Electric, Fujikura, SWCC Showa Holdings, Mitsubishi Cable Industries, LS Cable & System u Taihan Electric Wire u ta' 19 % għal Nexans France, Prysmian, ABB, Brugg Kabel, Safran, Silec Cable, nkt cables u l-imprizi miżmuma responsabbli "konguntament u *in solidum*" ma' waħda jew l-oħra minnhom.
- 283 Għaldaqstant, sa fejn, permezz tal-argumenti tagħhom, ir-rikorrenti jinvokaw nuqqas ta' motivazzjoni tad-deċiżjoni kkontestata fir-rigward tad-dritt ta' dħul, għandu jiġi kkonstatat li dan huwa fattwalment infondat, peress li r-rikorrenti huma f'pożizzjoni li jifhmu r-raġunijiet li għalihom il-Kummissjoni għażlet li tapplika ammont li jikkorrispondi għal 19 % tal-valur tal-bejgħ u l-Qorti Ġenerali hija f'pożizzjoni li tistharreġ il-legalità tad-deċiżjoni kkontestata f'dan ir-rigward.
- 284 Barra minn hekk, sa fejn ir-rikorrenti jilmentaw li l-Kummissjoni wettqet żball billi ma ħaditx inkunsiderazzjoni, fil-kuntest tad-determinazzjoni tad-dritt ta' dħul, il-fatt li huma ma jistgħux jinżammu responsabbli għal ftehimiet dwar il-kejbils tal-elettriku taħt l-ilma, dwar is-swieq nazzjonali u dwar il-proġetti kbar, huwa biżżejjed li jifakkar li, kif ġie kkonstatat fil-punt 233 iktar 'il fuq, il-Kummissjoni ma wettqitx żball meta imputat lir-rikorrenti partecipazzjoni fil-ksur uniku u kontinwu.
- 285 Għaldaqstant, ir-raba' parti tas-sitt motiv għandha tiġi miċhuda bħala infondata.

e) Fuq iċ-ċirkustanzi attenwanti

- 286 Ir-rikorrenti jilmentaw li l-Kummissjoni, l-ewwel nett, wettqet żball meta kklassifikathom mal-partecipanti intermedjarji tal-akkordju u meta attribwixxiet fir-rigward tagħhom, konsegwentement, tnaqqis tal-ammont tal-multa ta' 5 % filwaqt li l-irwol passiv li huma kellhom fl-akkordju, muri permezz tal-attitudni disturbanti u t-tentattivi sabiex dawn jiġu ddixxiplinati, kien jiġġustifika li dawn jiġu kklassifikati mal-partecipanti marginali fl-akkordju u li jiġu attribwiti, konsegwentement, tnaqqis tal-ammont tal-multa ta' 10 %. It-tieni nett, huma jsostnu li din is-sitwazzjoni tikkostitwixxi ksur tal-principji ta' ugwaljanza fit-trattament u ta' proporzjonalità sa fejn huma kellhom irwol paragonabbli għal dak ta' nkt cables li l-Kummissjoni kklassifikat fost il-partecipanti marginali fl-akkordju u li fir-rigward tagħha l-Kummissjoni attribwixxiet, konsegwentement, tnaqqis tal-multa ta' 10 %. It-tielet nett, huma jsostnu li l-Kummissjoni wettqet żball meta ma ħaditx inkunsiderazzjoni, bħala ċirkustanzi attenwanti, il-fatt li, fil-każ ta' ksur uniku u kontinwat, l-impriza kkonċernata tiġi imputata, minbarra l-aġir tagħha stess, aġir illegali li ma tkunx ippartecipat fih. Ir-raba' nett, huma jsostnu li kellhom, barra minn hekk, jibbenefikaw minn tnaqqis supplimentari tal-ammont tal-multa ta' 1 %, bhal Mitsubishi Cable Industries u SWCC Showa Holdings, għall-perijodu li jippreċedi l-kostituzzjoni ta' Exsym, ta' LS Cable & System u ta' Taihan Electric Wire, għan-nuqqas ta' għarfien tagħhom dwar ċerti aspetti tal-ksur u, għaldaqstant, tar-responsabbiltà fir-rigward tagħhom, b'mod partikolari dwar il-kejbils tal-elettriku taħt l-ilma u l-proġetti fuq skala kbira.
- 287 Il-Kummissjoni tikkontesta l-argumenti kollha tar-rikorrenti.

- 288 F'dan ir-rigward, l-ewwel nett, fir-rigward tal-klassifikazzjoni tar-rikorrenti bhala parteċipanti intermedjarji tal-akkordju, hemm lok li jiġi rrilevat li huwa inutli li r-rikorrenti jippruvaw isostnu li huma kellhom irwol passiv fl-akkordju.
- 289 Fil-fatt, għandu jidfakkar li, kif għustament jirriżulta mill-premessa 572 tad-deċiżjoni kkontestata, minkejja li r-rikorrenti ma kinux involuti fl-istabbiliment tal-akkordju u ma pparteċipaw f'ebda laqgħa A/R, l-impjegati tagħhom ipparteċipaw mill-inqas f'17-il laqgħa antikompetittiva mal-membri R tal-imsemmi akkordju minn Diċembru 2001 sa Novembru 2006.
- 290 Barra minn hekk, għandu jidfakkar li digà għe kkonstatat, fil-punt 175 iktar 'il fuq li, kuntrarjament għal dak li jsostnu r-rikorrenti, il-provi miġbura mill-Kummissjoni kienu suffiċjenti sabiex jiġi stabbilit li huma kienu pparteċipaw fl-14 ta' Diċembru 2001 f'Divonne-les-Bains għall-ewwel laqgħa tal-membri R tal-akkordju.
- 291 Barra minn hekk, mill-provi miġbura mill-Kummissjoni jirriżulta li r-rikorrenti ppruvaw jorganizzaw laqgħa R f'April 2002.
- 292 Fil-fatt, f'messaġġ elettroniku tad-9 ta' April 2002 intitolat "Meeting in the area of BRUGG" (laqgħa fiż-żona ta' Brugg), is-Sur N indika dan li ġej:
- "Dan sabiex nikkonferma l-inviti lil Brugg għal-laqgħa li jmiss. Għamilna reżervazzjoni għal-laqgħa u għall-ikla ta' nofsinhar f'post privat fil-viċinanzi [...] il-Ħamis 25 ta' April 2002
- Max. 20 persuna [...]
- Jekk jogħġbok informani dwar l-identità u n-numru ta' persuni li ser jaslu lejliet.
- Jekk jogħġbok ittrażmetti l-inviti lill-parteċipanti l-oħra u kkonferma mill-ġdid id-data u l-laqgħa [...]"
- 293 Għandu jiġi osservat li l-messaġġ elettroniku tad-9 ta' April 2002 huwa indirizzat mis-Sur N lis-Sur J, li jistaqsih jittrażmetti l-informazzjoni lill-parteċipanti l-oħra fil-laqgħa, pjuttost milli jagħmel dan huwa stess. Bl-istess mod, is-Sur N jittlob lis-Sur J jikkonfermalu kemm-il persuna ser tasal lejliet il-laqgħa. Għaldaqstant, jidher li s-Sur N jindirizza ruħu lis-Sur J bhala koordinatur tal-laqgħa. Ma huwiex ikkontestat li s-Sur J okkupa preċiżament il-kariga ta' koordinatur tal-membri R tal-akkordju. Barra minn hekk, għandu jiġi kkonstatat li r-rikorrenti ma jikkontestawx id-dikjarazzjonijiet tal-Kummissjoni dwar il-kontenut ta' dan il-messaġġ elettroniku fl-osservazzjonijiet bil-miktub tagħhom.
- 294 Barra minn hekk, ir-rikorrenti jirrikonoxxu huma stess fin-noti tagħhom li inkarigaw ruħhom bl-organizzazzjoni effettiva tal-laqgħat tal-membri R tal-akkordju fit-3 ta' Ġunju 2002. Ċertament, kif isostnu r-rikorrenti, l-organizzazzjoni effettiva ta' dawn il-laqgħat ma hijiex, fiha nnifisha, sinjal li huma kienu jeżerċitaw irwol simili għal dak ta' koordinatur tal-akkordju. Barra minn hekk, huwa paċifiku li dan ir-rwol, li jimplika, pereżempju, il-konvokazzjoni tal-laqgħat, il-proposta ta' agenda jew id-distribuzzjoni ta' dokumenti preparatorji, kien iwettqu s-Sur J. Madankollu, għandu jiġi rrilevat li l-organizzazzjoni effettiva tal-laqgħat R timplika neċessarjament, min-naħa ta' min ikollu dan l-inkarigu, rieda li jikkontribwixxi attivament għall-funzjonament tal-akkordju.
- 295 Barra minn hekk, huwa wkoll għalxejn li r-rikorrenti jallegaw li r-rwol passiv li huma kellhom fil-ksur tagħhom huwa muri permezz tad-diversi nuqqasijiet dixxiplinari tal-akkordju.
- 296 Fil-fatt, fid-dawl tad-diversi eżempji mhux ikkontestati ta' implimentazzjoni tal-akkordju mir-rikorrenti ċċitati fil-premessa 493 tad-deċiżjoni kkontestata, il-fatt li, f'ċerti każijiet, ir-rikorrenti ma osservawx ir-regoli ta' funzjonament tal-akkordju billi rrifjutaw li josservaw ir-regola tas-suq nazzjonali fi hdan il-konfigurazzjoni Ewropea jew billi ma osservawx il-preferenza stabbilita minn qabel fir-rigward ta' proġetti li għandhom jitwettqu f'"territorji tal-esportazzjoni", ma huwiex biżżejjed sabiex jinvalida

I-konstatazzjoni li l-ftehimiet ġew implimentati mir-rikorrenti. Kif tirrileva ġustament il-Kummissjoni, dan huwa *a fortiori* minnu peress li ċerta instabbiltà hija inerenti għan-natura stess tal-akkordji, li jfisser li dizezzjoni okkażjonali ta' ċerti Membri u r-ritaljazżjoni li din iġġib magħha fi hdan konfigurazzjoni Ewropea tal-akkordju huma tipiċi ta' tali tqassim tas-suq. Matul il-perijodu tal-ksur imputat lilhom, ir-rikorrenti fil-prinċipju osservaw kontinwament ir-regoli miftiehma, kif ikkonferma s-Sur N fil-messaġġ elettroniku tal-24 ta' Jannar 2006 indirizzat lis-Sur J iċċitat fil-punti 195 u 196 iktar 'il fuq. Minhabba dan, il-provi ċċitati mir-rikorrenti, dwar miżuri possibbli intizi li jiddixxiplinawhom, ma jistgħux jintużaw bħala prova li huma kellhom irwol passiv.

- 297 Għaldaqstant, għandu jiġi kkonstatat li l-Kummissjoni ma wettqitx żball meta kklassifikat lir-rikorrenti bħala parteċipanti intermedjarji tal-ksur.
- 298 Għaldaqstant, l-argument tar-rikorrenti li, fir-rigward tal-parteeċipazzjoni tagħhom fl-akkordju, huma kienu fl-istess sitwazzjoni bħal nkt cables, għandu jiġi miċħud bħala ineffettiv. Fil-fatt, tali argument, jekk jitqies li huwa fondat, huwa ta' natura li jiġġustifika zieda tal-ammont tal-multa imposta fuq nkt cables. Kuntrarjament, tali fatt ma huwiex rilevanti fir-rigward tal-ġhoti tat-tnaqqis tal-ammont tal-multa imposta fuq ir-rikorrenti abbażi ta' ċirkustanzi attenwanti, peress li l-prinċipju ta' ugwaljanza fit-trattament ma jipprovdni ebda bażi għal dritt għall-applikazzjoni nondiskriminatorja ta' trattament illegali (ara, f'dan is-sens, is-sentenza tal-11 ta' Settembru 2002, Pfizer Animal Health vs Il-Kunsill, T-13/99, EU:T:2002:209, punt 479).
- 299 It-tieni nett, fir-rigward tal-allegat ksur tal-prinċipju ta' ugwaljanza fit-trattament fir-rigward tat-tnaqqis tal-ammont addizzjonali tal-multa ta' 1%, huwa biżżejjed li jiġi kkonstatat li l-affermazzjoni tar-rikorrenti li huma kellhom jibbenefikaw minn tali tnaqqis peress li ma kellhomx għarfien tal-ftehimiet dwar il-kejbils tal-elettriku taht l-ilma u ma setgħux jipparteċipaw fl-ġhoti ta' proġetti fuq skala kbira, huwa bbażat, kif diġà ġie kkonstatat fil-punti 219, 220 u 222 iktar 'il fuq, fuq premessa żbaljata.
- 300 It-tielet nett, fir-rigward tal-ilment bbażat fuq il-fatt li l-Kummissjoni kellha tiehu inkunsiderazzjoni, fil-kuntest tal-evalwazzjoni taċ-ċirkustanzi attenwanti, in-natura unika u kontinwa tal-ksur, għandu jiġi osservat, kif sostniet il-Kummissjoni, li l-kunċett ta' ksur uniku u kontinwu ma jimponix, fih innifsu, tnaqqis tal-ammont tal-multa. Kif ġie kkonstatat fil-punt 297 iktar 'il fuq, il-Kummissjoni, fid-dawl tal-fatti fil-pussess tagħha, evalwat korrettament il-kontribuzzjoni tar-rikorrenti għall-implimentazzjoni tal-akkordju billi kklassifikathom fil-kategorija intermedjarja, minn naħa. Min-naħa l-oħra, il-valur tal-bejgħ jenfasizza l-importanza ekonomika tar-rikorrenti, u dan billi jittiehdu inkunsiderazzjoni biss il-kejbils tal-elettriku prodotti minnhom. It-tehid inkunsiderazzjoni tal-aġir tal-parteeċipanti l-oħra fl-akkordju ma jistax jiġġustifika tnaqqis addizzjonali tal-ammont tal-multa, peress li dan l-aġir huwa koerenti mal-organizzazzjoni tal-akkordju stabbilita mill-parteeċipanti, ibbażata fuq id-diviżjoni tax-xogħol, issorveljat b'mod kontinwu u strett.
- 301 Minn dak li ntqal jirrizulta li huwa mingħajr ma tikser il-prinċipju ta' ugwaljanza fit-trattament u mingħajr ma twettaq żball ta' evalwazzjoni li l-Kummissjoni kklassifikat ir-rikorrenti fost il-parteeċipanti intermedjarji fl-akkordju u, konsegwentement, tathom tnaqqis mill-ammont tal-multa ta' 5%.
- 302 Fid-dawl tal-kunsiderazzjonijiet preċedenti, il-ħames parti tas-sitt motiv għandha tiġi miċħuda bħala infondata u, għaldaqstant, għandu jiġi miċħud il-motiv fl-intier tiegħu.
- 303 Peress li l-eżami tal-motivi mressqa mir-rikorrenti ma żvela ebda illegalità li taffettwa d-deċiżjoni kkontestata, hemm lok li t-talbiet għal annullament jiġu miċħuda fl-intier tagħhom.

B. Fuq it-talbiet intiżi għat-tnaqqis tal-ammont tal-multa imposta

- 304 Qabel ma jiġu eżaminati t-talbiet tar-rikorrenti intiżi li jinkiseb tnaqqis tal-ammont tal-multa li għet imposta fuqhom, għandu jittfakkar li l-istharrig tal-legalità huwa kkompletat b'għurisidizzjoni sħiħa li għet irrikonoxxuta lill-qorti tal-Unjoni mill-Artikolu 31 tar-Regolament Nru 1/2003, konformement mal-Artikolu 261 TFUE. Din il-għurisidizzjoni tagħti s-setgħa lill-qorti, lil hinn mis-sempliċi stharrig ta' legalità tas-sanzjoni, tissostitwixxi l-evalwazzjoni tagħha ma' dik tal-Kummissjoni, u konsegwentement, tħassar, tnaqqas jew iżżid il-multa jew il-pagamenti ta' penalità imposti. Madankollu, għandu jiġi enfasizzat li l-eżerċizzju tal-għurisidizzjoni sħiħa ma huwiex ekwivalenti għal stharrig *ex officio* u għandu jittfakkar li l-proċedura quddiem il-qorti tal-Unjoni hija kontradittorja. Bl-eċċezzjoni ta' motivi ta' ordni pubbliku li l-qorti hija meħtieġa tqajjem *ex officio*, bħall-assenza ta' motivazzjoni tad-deċiżjoni kkontestata, huwa r-rikorrent li għandu jqajjem il-motivi kontra din tal-aħħar u jipproduċi provi insostenn ta' dawn il-motivi (sentenza tat-8 ta' Diċembru 2011, KME Germany *et vs* Il-Kummissjoni, C-389/10 P, EU:C:2011:816, punti 130 u 131).
- 305 Ir-rikorrenti jitolbu tnaqqis tal-ammont tal-multa li għet imposta fuqhom minhabba r-raġunijiet imsemmija fil-kuntest tas-sitt motiv. Madankollu, minn naħa, is-sitt motiv imqajjem mir-rikorrenti insostenn tat-talbiet tagħhom għal annullament ġie miċhud u, min-naħa l-oħra, ma hemm xejn f'dan il-każ li jiġġustifika tnaqqis tal-ammont ta' din il-multa. Minn dan isegwi li t-talbiet intiżi għat-tnaqqis tal-imsemmi ammont għandhom jiġu miċhuda.
- 306 Fid-dawl tal-kunsiderazzjonijiet kollha preċedenti, hemm lok li r-rikors jiġi miċhud fl-intier tiegħu.

Fuq l-ispejjeż

- 307 Skont l-Artikolu 134(1) tar-Regoli tal-Proċedura, il-parti li ttlef il-kawża għandha tiġi kkundannata għall-ispejjeż, jekk dawn ikunu ntalbu. Peress li r-rikorrenti tilfu, hemm lok li huma jiġu kkundannati għall-ispejjeż, kif mitlub mill-Kummissjoni.

Għal dawn il-motivi,

IL-QORTI ĠENERALI (It-Tmien Awla)

taqta' u tiddeċiedi:

- 1) **Ir-rikors huwa miċhud.**
- 2) **Brugg Kabel AG u Kabelwerke Brugg AG Holding huma kkundannati għall-ispejjeż.**

Collins

Kancheva

Barents

Mogħtija f'qorti bil-miftuh fil-Lussemburgu, fit-12 ta' Lulju 2018.

Firem

Werrej

I. Il-fatti li wasslu għall-kawża	1
A. Ir-rikorrenti u settur ikkonċernat.....	2
B. Il-proċedura amministrattiva	2
C. Id-deċiżjoni kkontestata	3
1. Il-ksur inkwistjoni	3
2. Ir-responsabbiltà tar-rikorrenti	4
3. Multa	4
II. Il-proċedura u t-talbiet tal-partijiet	5
III. Id-dritt	6
A. Fuq it-talbiet għal annullament.....	6
1. Fuq l-ewwel motiv, ibbażat fuq ksur tad-drittijiet tad-difiża u tad-dritt għal smigh xieraq	7
a) Dwar in-notifika bl-Ingliż tat-talbiet għall-informazzjoni u tad-dikjarazzjoni tal-oġġezzjonijiet	7
b) Fuq ir-rifjut tal-Kummissjoni li tagħti aċċess għar-risposti tad-destinatarji l-oħra tad-dikjarazzjoni tal-oġġezzjonijiet	10
2. Fuq it-tieni motiv, ibbażat fuq in-nuqqas ta' kompetenza tal-Kummissjoni li tissanzjona ksur imwettaq fi Stati terzi u li ma għandux impatt fiż-ZEE	15
3. Fuq it-tielet motiv u r-raba' motiv, li huma bbażati fuq żball ta' evalwazzjoni, fuq ksur tad-dritt tal-preżunzjoni tal-innoċenza, fuq żbalji ta' liġi, fuq żnaturament ta' provi u fuq ksur tal-obbligu ta' motivazzjoni, fir-rigward tal-allegata parteċipazzjoni tar-rikorrenti fi ksur uniku u kontinwu	18
a) Kunsiderazzjonijiet preliminari	18
b) Fuq in-natura unika tal-ksur	19
c) Fuq it-tul tal-parteċipazzjoni tar-rikorrenti fil-ksur	23
1) Dwar il-bidu tal-parteċipazzjoni tar-rikorrenti fl-akkordju	23
2) Fuq in-natura interrotta tal-parteċipazzjoni tar-rikorrenti fil-ksur	28
d) Fuq l-intenzjoni tar-rikorrenti li jikkontribwixxu għall-għanijiet kollha tal-akkordju u l-għarfien tagħhom ta' ċertu ksur illegali	33
e) Fuq il-prova li r-rikorrenti kellhom għarfien tal-ftehimiet dwar diversi proġetti ta' kejbils tal-elettriku	35

f) Fuq il-motivazzjoni tad-deċiżjoni kkontestata dwar l-identità tal-proġetti tal-kejbils tal-elettriku inkwistjoni	36
4. Fuq il-ħames motiv, ibbażat fuq ksur tal-Artikolu 101 TFUE u tal-Artikolu 53 tal-Ftehim ŻEE .	36
5. Fuq is-sitt motiv, ibbażat fuq ksur tal-Artikolu 23(2) u (3) tar-Regolament Nru 1/2003, ksur tal-prinċipju ta' ugwajjanza fit-trattament, ta' proporzjonalità u ta' ne bis in idem, ksur tal-obbligu ta' motivazzjoni, ta' diversi żbalji ta' evalwazzjoni u ta' użu ħażin ta' poter fir-rigward tal-kalkolu tal-ammont tal-multa imposta fuq ir-rikorrenti	36
a) Dwar l-għażla tas-sena 2004 bħala sena ta' referenza tal-valur tal-bejgħ għall-kalkolu tal-ammont bażiku tal-multa	37
b) Fuq l-evalwazzjoni tal-gravità tal-ksur	39
1) Fuq l-allegat ksur tal-obbligu ta' motivazzjoni fir-rigward tad-determinazzjoni tal-proporzjon tal-valur tal-bejgħ meħud inkunsiderazzjoni fid-dawl tal-gravità tal-ksur	39
2) Fuq l-allegat żball li jirriżulta min-nuqqas ta' teħid inkunsiderazzjoni tal-fatt li r-rikorrenti ma kinux jimmanifatturaw kejbils tal-elettriku taħt l-ilma matul il-perijodu tal-ksur fil-kuntest tad-determinazzjoni tal-proporzjon tal-valur tal-bejgħ meħud inkunsiderazzjoni minħabba l-gravità tal-ksur	41
3) Fuq l-allegat ksur tal-prinċipju ta' ugwajjanza fit-trattament	42
c) Fuq l-iffissar ta' koeffiċjent ta' 4.91 għat-tul tal-parteciċipazzjoni tar-rikorrenti fil-ksur	43
d) L-ammont tad-dritt ta' dħul	43
e) Fuq iċ-ċirkustanzi attenwanti	44
B. Fuq it-talbiet intiżi għat-tnaqqis tal-ammont tal-multa imposta	47
Fuq l-ispejjeż	47